

د سیمې جیوپولیتیکې بدلونونه او پر افغانستان یې اغېزې

(۲۰۱۹-۲۰۱۴ز)^۱

احمد بلال خلیل^۲

لنډيز: افغانستان د منځنۍ آسيا، سویلي اسیا او منځني ختيځ تر منځ پروت دی، او له دغو سیمو څخه په اقتصادي، سياسي، نظامي او کلتوري برخو کې اغېزمن دی. همدا لامل دی، چې زموږ هېواد تل د جیوپولیتیکې بدلونونو قرباني شوی.

د ملي یووالي حکومت له جوړېدو وروسته، په سیمه کې یو شمېر جیوپولیتیکې بدلونونه رامنځته شول، چې په دغو کې د ایران او لویديځ ترمځ د ایران د اتومي پروگرام په تړاو هوکړه لیک، د خلیج ډیپلوماتیک بحران، د سویلي اسیا په تړاو د امریکا تگلاره، د چین لویې اقتصادي پروژې، په سیمه کې د داعش ظهور او رامنځته کېدل، او په خپله د ملي یووالي حکومت وو.

دغو جیوپولیتیکې بدلونونو بیا پر افغانستان دواړه منفي او مثبتې اغېزې وکړې. مثبتې اغېزه یې د چاپېر بندر تړون او د چین په لویو اقتصادي پروژو کې د افغانستان احتمالي یو ځای کېدل دی. خو په منفي اغېزو کې بیا د مسکو له خوا د متبادلې سولې پروسې پیلول؛ له افغان طالبانو سره د سیمه ییزو هېوادونو مرستې او د ډیپلوماسی لوړ پرواز؛ د افغان ولسمشر اشرف غني د تروریزم پر ضد د رامنځته کېدونکې سیمه ییزې اجماع پاشل کېدل؛ او په هېواد کې خرابېدونکې امنیتي وضعیت شامل دي.

کلبي: افغانستان؛ سیمه؛ جیوپولیتیک؛ دوه قطبه نړۍ؛ څو قطبه نړۍ؛

^۱ په دغه لیکنه کې د سیمې هغو جیوپولیتیکې بدلونونو او پر افغانستان یې اغېزو ته اشاره شوې، چې په ډېری توګه د ملي یووالي حکومت پرمهال یا رامنځته شوي او یا یې هم په دغه پېر کې یې اغېزې تر ټولو زیاتي او جوتي وي. لیکوال
^۲ احمد بلال خلیل د ستراتیژیکو او سیمه ییزو څېړنو مرکز علمي غړی، او د دغه مرکز د تحلیل ژورنال مسؤل مدیر دی. د افغانستان په بهرني سیاست، معاصر تاریخ، اسلامپالنه، او سیمه ییزو جیو-اقتصادي او جیو-پولیتیکو بدلونونو کې لېوالتیا لري. ښاغلی خلیل د «افغانستان او چین؛ دوه اړخیزه اړیکې ۱۹۵۵-۲۰۱۵» کتاب لیکوال هم دی.

لومړۍ برخه؛ مقدمه

له سپرې جگړې وروسته دا لومړی ځل دی، چې په سیمه ییزه کچه د سپرې جگړې د بېرته راگرځېدلو بحث د بل هر وخت په پرتله تود شوی. همدا لامل دی، چې د ډېرو په اذهانو کې پوښتنې منځ ته راځي، چې آیا زموږ سیمه د امریکا او د چین-روسیې تر مشرۍ لاندې پر دوو بلاکونو وېشل کېږي؟ او که نه؟

په تاریخي توګه دا لومړی ځل نه دی، چې زموږ سیمه د دوو نړېوالو ځواکونو د رقابت له کبله پر دوو بلاکونو وېشل کېږي. دوه نیمې لسيزې وړاندې تېره شوې «سپره جگړه» په دې تړاو وروستۍ هغه بېلګه وه، چې د شوروي تر مشرۍ لاندې کمونیستي نړۍ او د امریکا تر مشرۍ لاندې کاپیټالیستي نړۍ له یو بل سره په رقابت کې وو او د دوی دا رقابت د امپراتورېو په هدیره (افغانستان) کې اخر پای ته ورسېد او له کبله یې نړۍ نوره د امریکا تر مشرۍ لاندې یوه قطبه نړۍ شوه.

دغه مقاله په څلورو برخو وېشل شوې. په لومړۍ برخه کې یو شمېر هغو بېلګو ته اشاره شوې، چې په بېلابېلو پړاوونو کې د سیمې جیوپولیتیکي اغېزې پر افغانستان نښي. په دویمه برخه کې د ملي یووالي حکومت له جوړېدو راهیسې په سیمه ییزه کچه د سیمو هېوادونو پر خپل منځي اړیکو راڅرخېږي. درېیمه برخه بیا د سیمې وروستي جیوپولیتیکي بدلونونو ته ځانګړې شوې ده. په وروستۍ برخه کې بیا پر افغانستان د وروستېو جیوپولیتیکي بدلونونو اغېزې بیان شوي دي.

جیوپولیتیک؛ پېژندنه

د جیوپولیتیک اصطلاح په لومړي ځل په ۱۸۹۹ ز کال کې د سویډني سیاسي علومو کارپوه رودالف کجیلین (Rudolf Kjellén) له خوا وکارول شوه. وروسته بیا دغه اصطلاح عامه او د نړېوال سیاست او سیاسي علومو

یوه مهمه برخه وگرځېدله.³ جیوپولیتیک د دوو یوناني لفظونو مجموعه ده: جیو (geo) او پولیتیک (politike). جیو د ځمکې یا خاورې معنی ورکوي او پولیتیک بیا د سیاست.⁴

که څه هم د نړېوالو اړیکو کارپوهان او یو شمېر ادارې جیوپولیتیک تر ډېره د خپل لیدلوري له مخې تعریفوي. خو تر اوسه یو جامع تعریف نه لري. دلته به موږ د جیوپولیتیک په تړاو د یو شمېر قاموسونو، دایرة المعارفونو او د نړېوالو اړیکو د کارپوهانو تعریفونه وړاندې کړو.

قاموسونه

د اکسفورډ انګلیسي قاموس د جیوپولیتیک تعریف په ډېره مختصره توګه کوي. د دې قاموس له مخې، «جیوپولیتیک؛ د جغرافیاوي فکتورونو له کبله د سیاست په تېره بیا د نړېوالو اړیکو اغېزمنتیا ته وايي».⁵

د پینګوین د نړېوالو اړیکو قاموس جیوپولیتیک بیا داسې تعریفوي، چې له کبله یې موږ په نړېوالو اړیکو کې د پېښو تحلیل، ارزیابي او؛ ان راتلونکې هم بیانولای شو. دا قاموس لیکي: «جیوپولیتیک د بهرني سیاست او تګلارو د مطالعه کولو یو مېتود دی، چې له کبله یې موږ د جغرافیاوي متغیراتو له لارې پر نړېوالو سیاسي چلندونو پوهېږو، تشریح کولای یې شو او؛ ان یې په تړاو وړاندوینه هم کوو».⁶

د مرېم ویسټر قاموس د جیوپولیتیک په تړاو بیا درې تعریفونه وړاندې کوي؛ خو د جغرافیاوي متغیراتو ترڅنګ اقتصاد او ډیموګرافي هم په جیوپولیتیک کې دننه کوي. د دې قاموس په اند:

1. «پر سیاست او د یوه هېواد پر بهرني سیاست د اغېزو د فکتورونو – په تېره بیا د جغرافیې، اقتصاد او ډیموګرافي – مطالعې ته جیوپولیتیک وايي».
2. یوه حکومتي تګلاره چې جیوپولیتیک یې رهنمایي کوي؛

³ Robert D Blackwill, The Geopolitical Consequences of the World Economic Recession- A Caution, Rand Corporation, 2009, Occasional Paper, See it online:<

https://www.rand.org/content/dam/rand/pubs/occasional_papers/2009/RAND_OP275.pdf>; Saul Bernard Cohen (eds), Geopolitics: The Geography of International Relations, Third Edition, Rowan & Littlefield: London, 2015, pp:15-16

⁴ Oxford Bibliographies, Geopolitics- Geography, see it online:<

<http://www.oxfordbibliographies.com/view/document/obo-9780199874002/obo-9780199874002-0017.xml>>

⁵ Oxford Dictionaries, Geopolitics, see it online:< <https://en.oxforddictionaries.com/definition/geopolitics>>

⁶ Evans, G & Newnham, J., (1998), "The Penguin Dictionary of International relations", Penguin Books, London, UK.

3. د سیاست او جغرافیاوي فکتورونو هغه مجموعه چې له دولت او یا هم له ځانگړيو وسایلو سره تړاو

ولري»⁷

د کېمبرج انگلیسي قاموس بیا جغرافیه له دې پراخ تعبیر څخه په ویستلو د یوه هېواد تر جسامت او موقعیت پورې ځانگړې کوي. دا قاموس د جیوپولیتیک تعریف په دې ټکو کې کوي: «د یوه هېواد د جسامت یا موقعیت هغو اغېزو ته جیوپولیتیک وايي، چې د دغه هېواد پر ځواک او له نورو سره پر اړیکو یې تاثيرات ونښي». او یا هم «هغه سیاسي بوختیاوې، چې د یوه هېواد او یا د نړۍ د یوې برخې له فزیکي مختصاتو څخه اغېزمن شي»⁸.

دایرة المعارف

د بریتانیکا دایرة المعارف نه یوازې دا چې د جیوپولیتیک تعریف وړاندې کوي، بلکې د جیوپولیتیک په تړاو د یو شمېر نظریو - مکېنډر نظریه - او له دې اصطلاح څخه اغېزمنې یو شمېر حکومتي تگلارې - په تېره بیا د شلمې پېړۍ په لومړۍ نیمایي کې د جرمنیانو او جاپانیانو بهرنۍ چارې او د سړې جگړې پرمهال د امریکا د کمونېزم د حصار تگلاره - هم بیانوي. د بریتانیکا دایرة المعارف په اند «په نړېوالو اړیکو کې د ځواک پر اړیکو د جغرافیاوي اغېزو تحلیل ته جیوپولیتیک وايي». دغه راز د دوی په اند په اوسني وخت کې جیوپولیتیک د نړېوال سیاست په تړاو د مترادفې کلیمې په توگه هم استعمالېږي.⁹

د نړېوالو اړیکو پېژندنې په کتاب کې د جیوپولیتیک تعریف په دغو ټکو کې راغلی دی: «پر نړېوال سیاست او نړېوالو اړیکو د جغرافیې (انسان او فزیکي) د اغېزو مطالعې ته جیوپولیتیک وايي»¹⁰.

د نړېوال سیاست د کارپوهانو تعریفونه

که څه هم د جیوپولیتیک په تړاو ډېرو کارپوهانو خپل تعریفونه لیکلي؛ خو موږ دلته د یو څو تنو تعریفونه د موضوع د روښانه کولو په تړاو راوړو.

⁷ Merriam-Webster, Definition of Geopolitics, see it online: < <https://www.merriam-webster.com/dictionary/geopolitics> >

⁸ Cambridge Dictionary, geopolitics, see it online: < <https://dictionary.cambridge.org/dictionary/english/geopolitics> >

⁹ Encyclopaedia of Britannica, Geopolitics, see it online: < <https://www.britannica.com/topic/geopolitics> >

¹⁰ Devetak et al. (eds), *An Introduction to International Relations*, 2012, p. 492.

رودالف کجیلین (Rudolf Kjellén) چې د جیوپولیتیک اصطلاح اختراع کوونکی دی، په لاندې ټکو کې د جیوپولیتیک تعریف کوي:

«د جغرافیاوي ارگانیزم یا په فضا کې د یوې پدیدې په توګه د دولت تئوري ته جیوپولیتیک وايي». په دې تعریف کې دوه مهم ټکي دي، چې هغه پخپله د جیوپولیتیک دوه ټکي هم دي، یعنې ځواک او ځمکه.

وروسته، کارل هوشوفر (Karl Haushofer) چې نظریاتو یې د هتلمر جرمني ډېره اغېزمن کړ، د جیوپولیتیک په تړاو وویل: «جیوپولیتیک د دولت نوی ملي ساینس دی، د جغرافیې پر پراخو اساساتو په تېره بیا پر سیاسي جغرافیې ولاړه یوه تیوري ده چې د ټولو سیاسي پروسو مکانی معینیت نیسي. له معینیت څخه موخه دا ده، چې بهرني لاملونه د سیاست اراده کنټرول کړي.

برنارډ کوهن (Bernard C. Cohen) چې پر جیوپولیتیکس یې یو پند کتاب کښلی، د جیوپولیتیک په تړاو وايي: «جیوپولیتیک د جغرافیاوي لیدلورو او چاپېریالونو، او د سیاسي پروسو د اړیکو شننې ته وايي. له جغرافیاوي چاپېریالونو څخه موخه جغرافیاوي عنصرونه، نمونې او څو بُعد لرونکې سیمې دي؛ او له سیاسي پروسو څخه موخه هغه ځواکونه دي، چې په نړیواله او سیمه ییز کچه نړیوال چلندونه اغېزمن کوي. او سیاسي پروسې بدلېدونکي دي، او دواړه یو بل اغېزمنوي. جیوپولیتیک د دغو اړیکو تاثیرات په نښه کوي.¹¹

که په لنډه او عمومي توګه یې ووايو، نو د جیوپولیتیک اصطلاح چې اختراع هم شوه، او وروسته چې بیا د سیاسي علومو د یو شمېر پوهانو له خوا پرمختګ هم ورکړای شو او په دې برخه کې یې څېړنې او نظریې هم وړاندې کړې، یا خو پخپله جغرافیه پېژندونکي وو، او یا یې هم د سیاست په تېره بیا د بهرني سیاست او جغرافیې ترمنځ اړیکه په نښه کوله. له همدې ځایه ده، چې مور وایو جیوپولیتیک یعنې د ځمکې سیاست.

په جیوپولیتیک کې یو شمېر عناصر تر ټولو زیات مهم رول لوبوي، چې په دې کې د یوه هېواد خاوره، سیمه ییز موقعیت، طبیعي منابع، ستراتیژیکې نقطې، ځواک (اقتصاد، انساني او نظامي ځواک او نور) راځي.

افغانستان او سیمه ییز جیوپولیتیک

¹¹ Saul Bernard Cohen (eds), *Geopolitics: The Geography of International Relations*, Third Edition, Rowan & Littlefield: London, 2015, pp:15-16

په تاريخي توگه افغانستان تل د خپلې سيمې د جيوپوليتيکي بدلونونو قرباني شوی دی. همدا لامل دی، چې د افغانستان اوسنی ولسمشر اشرف غني هم په کراتو په خپلو ويناوو کې وايي، مور به نور دغه وضعیت بدلوو او خپل جيوپوليتيکي موقعیت به نور په خپله گټه کاروو.¹²

که څه هم زموږ د بحث موضوع د افغانستان د جغرافياوي موقعیت ارزښت بيانول نه دي؛ خو بيا هم افغانستان د سيمې په يوه داسې تقاطع نقطه کې پروت دی، چې امريکايي افغان پېژندونکی لويس ډوپري (Louis Dupree) يې د سوداگرۍ (ټرانسشپېمنټ) قطع گڼي؛ معاصر انگرېز مورخ او فلسفي آرنلډ ټواین (Arnold J. Toynbee) بيا د نړۍ نيمې لارې باگرام ته سيخې گڼي او د زړې نړۍ راتاوبدونکی هېواد يې گڼي؛ علامه اقبال يې د اسيا زړه گڼي، ميکېنډر يې د خپلې (Heartland) تيورۍ داسې ځای بولي، چې له کبله يې پر نړۍ واکمني اسانه ده؛ دا رنگ يو شمېر نورو فليسوفانو او مورخانو هم د افغانستان دغه جغرافياوي موقعیت ته په کتلو په خپلو ليکنو کې اشارې کړي او دا موقعیت يې په ښه توگه درک کړی دی.

د افغانستان د همدې جغرافياوي موقعیت له کبله ده، چې يو شمېر ستراتيژيستان او جغرافيه پوهان اوس هم لا دې پايلې ته نه دي رسېدلي، چې آیا افغانستان د منځنۍ اسيا برخه ده، که له منځني ختيځ سره تړل شوی او که يا هم د سويلي اسيا نه شلېدونکې ټوټه ده؟ له همدې ځايه وه، چې د سارک په سازمان کې د افغانستان د بشپړ غړيتوب پرمهال هم د سويلي اسيا په سازمان کې يو شمېر هېوادونو او مورخينو د افغانستان د بشپړ غړيتوب پرضد همدا بحث راپورته کړ، چې افغانستان خو د منځنۍ اسيا او يا هم د منځني ختيځ هېواد دی، نه د سويلي اسيا! خو د هند د قوي ملاتړ له کبله بيا دا بحث کرار کړای شو او په پای کې افغانستان په ۲۰۰۷ز کال کې په دې سازمان کې بشپړ غړيتوب ترلاسه کړ.

دغه راز له درېيو سيمو سره زموږ د همدې تړل شوي موقعیت له کبله ده، چې د منځنۍ اسيا، سويلي اسيا او منځني ختيځ پېښې پر مور ژورې اغېزې نښدي. دا اغېزې له اقتصادي راکړې ورکړې نيولې تر سياسي، کلتوري، ديني او ايډيالوژيکو ډگرونو پورې پراخې دي.

په اقتصادي برخه کې افغانستان د ورېښمو لارې تر تاثير لاندې پاتې شوی. د چين له مدنيت په پېل شوې د دغې زړې اقتصادي او ترانزيتي لارې، چې ان تر افريقا او اروپا پورې غځېدلې وه، ډېری برخه پر افغانستان تېرېدل. تقريباً د ورېښمو لارې څلور شاخونه پر افغانستان تېرېدل. يو ښاخ به له چين څخه د پامير او بدخشان له لارې

¹² عاشق الله رحيمزوی، غني: د طالبانو نه وړاندې بايد د پاکستان سره سوله وشي، د امريکا غږ، ۶ وری ۱۳۹۴، په پرليکه بڼه:»

افغانستان ته داخلېده. بل ښاخ به د اوسني تاجکستان له لارې د افغانستان بلخ ته راکوزېده. درېيمه لاره د ترکمنستان له لارې د افغانستان هرات ته رانېکته کېده او څلورمې لارې له هند څخه منشاء اخيسته او بيا به د پېښور او کندهار له لارې افغانستان ته داخلېده.¹³ هغه مهال د افغانستان اقتصاد په ډېرې توگه د همدې زړې اقتصادي او ترانزيتي لارې څخه په مثبتې توگه اغېزمن شوی وو. له دې وراخوا، څنگه چې افغانستان په وچه کې راگير هېواد شو، نو د نورو هېوادونو په پرتله تر ټولو زياته سوداگري يې د منځنۍ آسيا، سويلي آسيا او منځني ختيځ له هېوادونو سره وه او ده.

په پوځي ډگر کې هم، پر افغانستان پوځي يرغلونه له درېيو لورو لورو څخه شوي او که چېرې وروستېو دوو زرو کلونو ته نظر کړو، نو په دې بهير کې که د نورو سيمو په پرتله پر افغانستان تر ټولو زيات استعماري يرغلونه نه وي شوي، نو له نورو سيمو پرې کم هم نه دي شوي. د مقدوني سکندر اعظم څخه نيولې د چنگېز، تيمور شاه (گڼ تيمور)، مغولو، صفويانو، انگرېزانو، شورويانو او امريکايانو تر بريدونو پورې؛ ټول د افغانستان د جغرافياويي موقعيت له کبله وه. لومړنيو فاتحينو پر افغانستان له دې کبله بريدونه کول، چې هند ته پر لارې پروت وو او د دروازې حيثيت يې درلود. خو وروستنيو بيا په خپله د افغانستان جغرافياويي موقعيت ته پاملرنه وکړه او د افغانستان نيول يې د خپلو گټو خوندي کېدل وگڼل.

په فرهنگي او تمدني ډگر کې هم، افغانستان له منځنۍ آسيا، منځني ختيځ او سويلي آسيا سره ژورې اړيکې لري. منځنۍ آسيا، چين او جاپان ته د بوداييزم دين په خپرولو کې د افغانستان د باميانو، گندهارا، هډې، باگرام او يو شمېر نورو بودايانو رول لوبولی. په سويلي آسيا کې د اسلام د دين په خپرولو کې يې رول هم تر ټولو زيات جوت دی، ځکه په هند کې د افغانانو له خوا د اسلام دعوت د دوو لارو وشو: د جهاد او صوفيزم له لارې. د فارسي ژبې په ترويج کې افغان مېشته امپراتوريو رول درلود، او هم د اموي او عباسي خلافتونو پرمهال په اسلامي فقه کې د افغاني علماو رول هم تر يوه ځای منعکس کېږي (په دې تړاو د استاد خليل الله خليلي يوه رساله د يادونې وړ ده، چې د هغو لغماني فقهاو په تړاو يې ليکلې، چې په بغداد کې مېشت او نوم يې ويستلی وو). دغه راز د افغانستان پر لرغونو ژبو د هندي سنسکرت او بودايي او هندي دينونو اغېزې هم تر ټولو زياتې دي او اوس هم د پښتو په يو شمېر کلماتو کې سنسکرتي رېښې موندل کېږي. د پښتو او فارسي شعرونو

¹³عزيز احمد پنجشيري، افغانستان و راه ابريشم، کابل: انتشارات سعید، ۱۳۷۸

هم د هندي اشعارو اغېزه منلې او هغه شعرونه چې له دغو اغېزو بهره من دي، اوس زموږ په ادب کې د هندي مکتب په نامه یادېږي.

په ایتنيکي (توکميز) لحاظ هم، افغانستان د منځنۍ اسیا، منځني ختیځ او سویلي اسیا سره ژور تړاو لري. پښتانه، چې د هېواد لوی توکم دی، د سویلي اسیا په هند او پاکستان کې هم میشت دي. دغه راز تاجک، ازبک او ترکمن هم په منځنۍ اسیا او منځني ختیځ کې له خپلو توکميزو سره ژورې اړیکې لري.

په بل اړخ کې دلته تر ډېره فکري او ایډیالوژیکي خوځښتونه هم له منځني ختیځ، منځنۍ اسیا او سویلي اسیا پل راوړي. لکه په افغانستان کې د مشروطیت پر غورځنگ د ایران د مشروطیت غورځنگ او په ترکیه کې د ځوانو ترکانو خوځښت اغېزې. د سړې جگړې پر مهال افغانستان ته له منځني ختیځ او سویلي اسیا څخه د اخوان المسلمون او جماعت اسلامي سیاسي او ایډیالوژیکي افکارو راتگ. دغه راز له منځنۍ اسیا (هغه مهال شوروي اتحاد) څخه د کمونېزم راتگ او اوس له امریکا څخه د ډیموکراسۍ، بیان ازادې، او کاپیټالیستي اقتصاد (ازاد بازار) سبستم یوازې هغه بېلگې دي، چې له کبله یې زموږ هېواد ترې اغېزمن شوی دی.

دویمه برخه: په سیمه ییزه کچه د هېوادونو د خپل منځي اړیکو ارزونه

له سړې جگړې وروسته، د امریکا متحده ایالات په نړۍ کې یوازینی زبرځواک و، چې د نړۍ په تاریخ کې او د نړېوالو اړیکو په ډگر کې د بې ساري ځواک څښتن و. خو له ۲۰۰۹ز کال وروسته، د امریکا دا ځواک په تدریج په کمېدو شو. په ختیځې اروپا کې د اوکراین او گرجستان د کړکېچونو او په منځني ختیځ کې د سوريې بحران پر مهال د امریکا کمېدونکی ځواک ټولو ته څرگند شو. له همدې ځایه ده، چې د نړۍ آسیایي مفکرین، په تېره بیا د چین ستراتیژېستان له ۲۰۱۲ز کال راهیسې نړۍ نوره یوه قطبه نه گڼي. په نړېواله کچه د امریکا متحده ایالاتو دا کمېدونکی ځواک او په بل اړخ کې د چین، هند او روسیې راپورته کېدا د یو ځل بیا لپاره دغه بحثونه تاوده کړي، چې له سړې جگړې وروسته زموږ سیمه یو ځل بیا پر دوو بلاکونو وېشل کېږي؛ خو دا ځل به یې له سړې جگړې سره توپیر دا وي، چې د دغو دوو گروپونو وېش به پر ایډیالوژیکي کړنښو ونه شي، بلکې دا ځل به د وېش تر شا جیوپولیتیک خپل رول ولوبوي.

د همدې بحث په امتداد د نړېوالو چارو یو شمېر شنونکو پاکستان، چین، ایران او روسیه په یو بلاک کې وگڼل او هند، جاپان، او امریکا یې په بل بلاک کې. په ملگرو ملتونو کې د پاکستان پخواني سفیر منیر اکرم د هند، افغانستان او ایران ترمنځ د چاپېر د ترانزیتي تړون له لاسلیکولو وروسته د یوې مقالې په بڼه دا بحث راپورته کړ.

ورپسې جوخت په پاکستانی رسنېو کې دغه بحث لا پسې پراخ کړای شو. په نړېواله کچه هم، په یو شمېر نړېوالو مجلو او تحلیلي ویب پاڼو کې هم، د سیمې وېشل کېدا او د دوی ترمنځ د رقابت په تړاو مقالې خپرې شوې.

دا چې زموږ سیمه پر کوم لوري روانه ده، او د دوو بلاکونو د غړو هېوادونو په خپل منځ کې څه ډول اړیکې دي، په لاندې برخو کې ورته اشاره کوو، له هغې وروسته به په سیمه کې د بدلېدونکو جیوپولیتیکی بدلونونو په تړاو سم پوهه شو او هم به په آسانی وکولای شو، چې د دغو بدلونونو اغېزې پر خپل هېواد وارزوو:

د پاکستان-روسیې اړیکې

پاکستان او روسیه د سرې جگړې پرمهال رقیبان وو. خو دا حالت اوس بدلېدونکی دی او د دواړو هېوادونو ترمنځ امنیتي اړیکې د پراخېدلو پر لور روانې دي. په ۲۰۱۴ز کال کې روسیې له پاکستان څخه بندیز پورته کړ او له روسیې څخه یې د وسلو پېرلو ته اجازه ورکړه. په همدې کال د دواړو هېوادونو ترمنځ په دفاعي او نظامي برخو کې همکاري پېل شوه. له همدې کبله پاکستان په ۲۰۱۵ز کال کې له روسیې څخه څلور ایم آی ۳۵ جنګي چورلکې واخیستې. په همدې کال د پاکستان لوی درستیز راحېل شریف هم روسیې ته په سفر ولاړ. دا د پاکستان-روسیې د دوه اړخیزو اړیکو په تاریخ کې لومړی ځل و، چې د پاکستان لوی درستیز روسیې ته سفر کاوه.

په ۲۰۱۵ز کال کې روسیې په پاکستان کې تقریباً تر ۲ میلیاردو ډالرو پورې پانګونه وکړه، څو له کراچۍ څخه لاهور ته د غازو یو نل لیکه وغځوي. دغه مهال په پاکستان کې اقتصادي ستونزې ډېرې وې او د پاکستان-چین اقتصادي حوزې ترڅنګ دا پروژه د پاکستان د اقتصادي پیاوړتیا په معنی و.

په ۲۰۱۸ز کال کې روسیې او پاکستان د خپلو دوه اړخیزو اړیکو په تاریخ کې په لومړي ځل پوځي تمرینات پېل کړل. که څه هم دغه ګډ پوځي تمرینات ډېر محدود وو؛ له دواړو خواو څخه تقریباً ۲۰۰ پوځیانو پکې ونډه واخیسته او وړې وسلې پکې وکارول شوې؛ خو بیا هم په سیمه ییزه کچه دا د پالیسی د بدلون څراغونه ورکول.

په ۲۰۱۸ کال کې د دواړو هېوادونو سوداګري ۸۰ سلنه زیاته شوه، او دغه راز په دې کال کې د پاکستان او روسیې د لوړ پوړو نظامیانو او د استخباراتو ترمنځ د یو بل هېوادونو ته سفرونه او له یو بل سره کتنې هم زیاتې شوې. د همدې کتنو په پایله کې د ۲۰۱۸ز کال د اګسټ په میاشت کې دواړو هېوادونو په یوه هوکړه لیک هم سره سلا شول، چې له مخې به یې روسیه د پاکستان نظامي سرتیري روزي.¹⁴

¹⁴ The News, Russia to train Pakistani troops, 8 August 2018, see it online:<
<https://www.thenews.com.pk/latest/352364-russia-all-set-to-train-pakistani-troops>>

له دې وراخوا، روسيې له پاکستان او چين سره يوځای د افغانستان د امنيتي وضعيت او سولې پروسې په تړاو د مسکو پروسه پېل کړه، چې وروسته بيا پکې د سيمې نور هېوادونه هم ور زيات شول.

د پاکستان-امريکا اړيکې

که موږ د پاکستان او امريکا د دوه اړخيزو اړيکو د تېرو اوو لسيزو تاريخ ته وگورو، نو جوته به شي، چې په دې بهير کې اسلام آباد-واشنگټن دوه-اړخيزو اړيکو لوړې او ژورې ليدلي. خو يوه خبره پکې حتمي وه، چې د سياسي گوندونو د حکومتونو په پرتله دغه دوه اړخيزې اړيکې په پاکستان کې د نظاميانو د حکومتونو پرمهال پياوړې وې. د ايوب خان، ضياء الحق او جنرال مشرف پرمهال سياسي اړيکې او له اسلام آباد سره د واشنگټن نظامي او اقتصادي مرستې هم د بل هر وخت په پرتله تر ټولو نږدې او زياتې وې. خو له تېرو دوو کلونو راهيسې (۲۰۱۶-۲۰۱۸) د پاکستان او امريکا ترمنځ اړيکې خړې پرې شوي. امريکا اوس مهال په سيمه کې د روسيې د بيا راپورته کېدا او د چين فکتور له کبله هند ته ډېر ارزښت ورکوي. له هند سره يې نظامي اړيکې ډېرې نږدې شوي. د بېلگې په توگه له ۲۰۱۶ز کال راهيسې د امريکا او هند د دفاع وزيرانو ترمنځ شپږ ناستې شوي او دغه راز په دې وروستيو کې دواړو هېوادونو د نظامي-لوجستيکي هوکړه ليک هم لاسليک کړ، چې له امله به يې امريکا د هند هوايي هډې د اضطراري حالت په وخت کې استعمالولای شي.

په ۲۰۱۶ز کال کې له پاکستان سره د امريکا نظامي او اقتصادي مرستې له يو ميليارد ډالرو څخه زياتې نه وې، دا په داسې حال کې ده، چې په ۲۰۱۱ز کال کې امريکا له پاکستان سره ۳٫۵ ميليارد ډالره اقتصادي او نظامي مرستې کړې وې او له ۲۰۰۷ز کال راهيسې دا د امريکا لخوا له پاکستان سره تر ټولې کمې مرستې وې.

د ډونلډ ټرمپ د سويلي اسيا په تگلاره کې هم، پر پاکستان توندې نيوکې شوې. د پاکستان لپاره دا د درېيو لاملونو له کبله د اندېښنې وړ وه:

لومړی؛ ډونلډ ټرمپ په مخامخ ډول پاکستان په خپله وينا کې ياد کړ او ويې ويل: «موږ پاکستان ته په ميلياردونو ډالر ورکوو خو په عين وخت کې دوی هغه چا ته پټنځايونه ورکوي، چې موږ ورسره په جگړه کې ښکېل يو. دا بايد ژر تر ژره بدلون ومومي»؛

دويم؛ په افغانستان کې د هند د زياتېدونکي رول څخه د امريکا او ډونلډ ټرمپ ملاتړ او غوښتنه؛

درېيم؛ په افغانستان کې د امريکا تټ او مېهم راتلونکی. ځکه د ټرمپ په وينا د امريکا دښمنان بايد د امريکا د پلانونو او تگلارو څخه خبر ونه اوسي.

خو وروسته، چې څنگه امريکا په افغانستان کې د زلمي خليلزاد په مشرۍ له افغان طالبانو سره د سولې خبرې اترې پېل کړې، نو د پاکستان او امريکا اړيکې د ښه کېدو پر لور ولاړې، او ان د امريکا ولسمشر ډونلډ ټرمپ وويل: «دوه اړخيزې اړيکې د ښه کېدو پر لور روانې دي». د دې ترڅنگ د پاکستاني چارواکو په اند د امريکا ولسمشر د پاکستان ولسمشر عمران خان ته يو لیک هم واستاوه او د افغانستان د سولې په پروسه کې يې ترې مرسته وغوښته. د وروستيو معلوماتو له مخې برېښي، چې پاکستان؛ لکه څنگه يې چې د ۲۰۰۱ز کال پرمهال افغانستان ته د امريکايي سرتېرو له راتگ سره همکاري وکړه، دا ځل به له امريکا سره له افغانستانه د امريکايي سرتېرو په وتلو کې هم همکاري وکړي.

د پاکستان-چين اړيکې

پاکستان او چين دوه ستراتيژيک ملگري دي. دواړه له پخوا پياوړې او ښې اړيکې لري. له تېرو څو کلونو (۲۰۱۴-۲۰۱۹) راهيسې دا اړيکې همداسې پياوړې پاتې شوي، بلکې چين پاکستان ته د خپلې ملگرتيا څو ځله امتحانونه هم ورکړي او پکې بريالی شوی هم دی. له همدې ځايه ده، چې د پاکستان ډېری خلک چين ته په درنه سترگه گوري او چين په پاکستان کې د پياوړي نرم ځواک څښتن دی.

چين په ۲۰۱۵ز کال کې له پاکستان څخه د ورېښمو نوې لارې يوه مهمه برخه تېره کړه او د چين-پاکستان اقتصادي حوزې په نامه يې ونوموله. په دې اقتصادي حوزه کې به چين له ۴۶ ميليارډ ډالرو څخه زياته پانگونه وکړي، له همدې کبله ده، چې دغه اقتصادي حوزه اوس په سيمه کې د لوبې بدلونکې پروژې په توگه هم يادېږي. امريکا او هند له دې پروژې څخه په ښکاره مخالفت وکړ او دا پروژه يې له متنازعو سيمو څخه تېرېدونکې وگڼله. په بل اړخ کې د لوبديځ يو شمېر هېوادونه چې د امريکا له متحده ايالاتو سره نږدې اړيکې لري، هم د چين د ورېښمو لارې ته د شک په سترگه گوري. د دې پروژې پلي کول يوازې چين ته گټه ورکوونکې گڼي او په بل اړخ کې د دې وېرې او اندېښنې هم څرگندوي، چې هسې نه، د دې پروژې تر شا اصلي موخه د نړېوال نظم بدلون وي!! له دې وراخوا، د چين په دې پروژې د قرضې د جال په توگه هم نيوکې کېږي.

چين په ملگرو ملتونو کې د پاکستان لپاره د هند د هغو قراردادونو په لاره کې هم خنډ شو، چې له مخې يې شونې وه، چې د جيش محمود مشر مسعود اظهر د يو تروريست په توگه وپېژندل شي. دغه راز چين د اتومي

عرضه کوونکو په ډله کې هم د هند د غړیتوب په لاره کې لوی خنډ واقع شو او له کبله یې هند د امریکا د قوې ملاتړ باوجود په دې ډله کې غړیتوب ترلاسه نه شو کړای. د چین دوه عمده شرطونه وو: لومړی دې هند پر این پي ټي ترون لاسلیک وکړي. دویم، پاکستان ته دې هم په دې ډله کې غړیتوب ورکړای شي.

د پاکستان-افغانستان اړیکې

د ملي یووالي حکومت له جوړېدو سره، د کابل او اسلام‌آباد ترمنځ دوه اړخیزې اړیکې د پاکستان له زېږېدو راهیسې بې سارې وې. افغان حکومت په تېره بیا افغان ولسمشر اشرف غني پاکستان ته ډېر امتیازات ورکړل، د بېلگې په توګه اقتصادي او ترانزیتي، له هند سره د ثقیلو وسلو رانیولو قرارداد بندول، د نظامي روزنې په موخه پاکستان ته افغان سرتیري استول، له آی ایس آی سره د افغان ملي امنیت هوکړه لیک (چې وروسته بیا د افغان حکومت له خوا دا ډول اوازې رد شوې او دا یې د هوکړه لیک په تړاو هوکړه لیک وګاڼه)، او یو شمېر نور. په عمده توګه د دې امتیازاتو تر شا موخه دا وه، څو پاکستان وهڅوي په رینټینې توګه په افغان سوله کې همکاري وکړي. خو دغو هڅو یوازې د مري پر خبرو اترو او بې پایلې څلور اړخیزو خبرو اترو منتج شوې.

له تېر یو کال راهیسې (۲۰۱۷ز)، د پاکستان-افغانستان اړیکې د ملي یووالي حکومت د نورو وختونو په پرتله تر ټولو کړکېچنې دي. دغه مهال د دواړو هېوادونو ترمنځ د تورخم خونړۍ پېښه هم وشوه، چې له کبله یې له پاکستان څخه د افغان کډوالو بېرته راستنېدنه چټکه شوه او افغان حکومت هم اوس چمتووالی نیسي، ترڅو خپل ډېری کډوال له پاکستان څخه د (خپل وطن؛ گل وطن) په غږ بېرته راستانه کړي (په پاکستان کې له افغان کډوالو سره بد وضعیت، د افغان کډوالو پر لور د ځایي خلکو په چلند کې بدلون او په پاکستان کې د دوی تتر راتلونکی نور هغه عوامل وو، چې میاشت په میاشت افغان کډوال یې هغه مهال وهڅول، څو هېواد ته بېرته راستانه شي).

له دې وړاندې افغان حکومت پر پاکستان د خپلې ترانزیتي اتکا کمولو په موخه له ایران او هند سره یوځای د چابهار تړون لاسلیک کړ، په دې وروستېو کې یې له چین سره د رېل له لارې سوداګري هم له منځنۍ اسیا څخه پېل کړه او شونې ده چې په نږدې وختونو کې د لاجوردو له لارې له اروپا سره سوداګري پېل کړي. د افغان حکومت لخوا دغه ټول ګامونه د پاکستان له اتکا څخه د وتلو جدي هڅې دي.

د ۲۰۱۸ز کال پرمهال، د پاکستان او افغانستان ترمنځ اړیکې په ډېره ټیټه کچه دي، ځکه افغان حکومت ځان له پاکستان سره په یو ناعلان شوې جګړه کې ښکېل وباله، په هېواد کې د روانې ناامنی عمده لامل پاکستان او په پاکستان کې افغان وسله‌والې ډلې ګڼل کېږي. خو د ۲۰۱۹ز کال په دویمه ربعه کې پاکستان ته د افغان

ولسمشر اشرف غني سفر دغه دوه اړخيزې اړيکې يو څه ورغولې. دا چې آيا غني هغه څه غوښتل، ترلاسه کړل او پاکستان به پر خپلو هغو ژمنو چې له افغان ولسمشر سره وکړې راتلونکي وختونه ځواب کړي.

د پاکستان-هند اړيکې

که څه هم د هند او پاکستان اړيکې په تېر تاريخ کې په ډېرو کمو وختونو کې عادي بڼه درلودلې؛ خو بيا هم د ۲۰۱۶-۲۰۱۹ز کلونو پرمهال په تېره بيا د هند پر پټانکوټ هوايي ډگر له بريده وروسته د هند او پاکستان اړيکې خړې پړې شوې او له همغه مهاله راهيسې د هند لومړي وزير نرېندرا مودي د پاکستان پرضد په يوه داسې پاليسي کار پېل کړ، چې له کبله يې هندي ځواکونو په «سرجېکل بريدونو» کې رانښکاره شوه.

دغه راز د هند تر ولکې لاندې کشمير کې د حزب المجاهدين د يو قومندان -برهان واني- وژنه د ډهلي-اسلام آباد پر اړيکو اغېزه وکړه. د پاکستان لومړي وزير د حزب المجاهدين دغه قومندان «شهيد» وباله او هند بيا د پاکستان د «شهيد» کليمې کارونه له تروريزم څخه د پاکستان ملاتړ وباله. پاکستان ډېره هڅه وکړه، چې د کشمير قضيه په نړېواله کچه يو ځل بيا راپورته کړي؛ خو تر اوسه له ناکامۍ سره مخ شوی دی (پرتله له هغې، چې د امريکا ولسمشر ټرمپ د پاکستان له لومړي وزير عمران خان سره په کتنه کې د کشمير په تړاو څرگندونې وکړې).

د کشمير په يوري هندي پوځي هډه باندې د کشميري ځوانانو بريد د ډهلي-اسلام آباد ترمنځ اړيکې نورې هم خرابې کړې. د هند دننه يې د پاکستان-ضد روحيه نوره هم وپاروله او په هند کې د بي جی پي پر حکومت فشارونه زيات شول. له همدې ځايه وه، چې هندي ځواکونو د پاکستان تر ولکې لاندې په کشمير کې پوځي عمليات يا په هندي اصطلاح سرجيکل بريدونه ترسره کړل.

د ۲۰۱۷ز کال پرمهال د پاناما گېټس او يو شمېر نورو قضيو له کبله د پاکستان پر لومړي وزير نواز شريف فشارونه زيات شول او له کبله يې ده له وزير اعظمۍ استعفی وکړه. دغه مهال د پاکستان پوځ او نواز شريف ترمنځ د پاکستان چين اقتصادي حوزې او له هند سره په روابطو اړيکې خرابې شوې. همدا لامل وو، چې د پاکستان په اجتماعي رسنېو کې د نواز شريف او مودي ترمنځ پر نږدې اړيکو نيوکې وشوې. د ۲۰۱۸ز کال د پاکستان د پارلماني ټاکنو پرمهال د پاکستان تحريک انصاف گوند يوه مشهوره نعره پورته کړه «مودي کا جو يار هي غدار هي» (د مودي چې څوک ملگری دی، غدار دی).

کله چې د پاکستان د تحریک انصاف گوند د پاکستان پارلماني ټاکنې وگټلې، نو عمران خان وروسته د کورتهاپور حوزې پرانیستلو ته د هند د بهرنیو چارو وزیر راولله. خو د هغې له خوا دغه سفر رد شو. د کورتهاپور حوزه به په هند کې د بابه نانک ډېره او په پاکستان کې د گردواره دربار صاحب کورتهاپور سره ونښلوي.

د دې ترڅنگ د ۲۰۱۹ز کال په فبرورۍ میاشت کې د هند تر ولکې لاندې د کشمیر په پلوا مه کې یو ځل بیا پر هندي سرتېرو برید وشو، چې له کبله یې له ۴۰ زیات هندي سرتېري ووژل شول. پاکستان مېشتي جیش محمد ډلې د دې برید مسوولیت واخیست؛ خو د پاکستان حکومت دغه برید وغنده. په بل اړخ کې د هند حکومت بیا په دې باور و، چې د دې برید تر شا د پاکستان لاس دی. دا فکر له دې ځایه سرچینه اخلي، چې د ډېری کسانو په اند د پاکستان نظامیان په هند او کشمیر کې خپله تگلاره تر ډېره د غېر دولتي کسانو پرمټ مخکې وړي، چې لشکر طیبه او جیش محمد ډلې په دې کې راځي.

د دې برید له کبله په هند کې د مودې پر حکومت فشار زیات شو او له کبله یې هند د پاکستان په بالاکوټ سیمه کې بمونه وغورځول. د پاکستان پوځ هم د هند برید وغنده او له کبله یې د دواړو هېوادونو ترمنځ جگړه پیل شوه. د جگړې په دویمه ورځ پاکستان د هند دوه الوتکې وویشتې، یو پېلوټ یې ژوندی ونیوه. د پېلوټ نیولو او بېرته خوشې کېدو د دې جگړې شدت راکم کړ.

دا چې ولې هند پر پاکستان بریدونه وکړل، څو عمده عوامل یې درلودل:

لومړی؛ د ۲۰۰۸ز کال د بمبې د خونړي بریدونو پر مهال په هند کې حاکمه ډله د کانگرس وه، او دوی هغه مهال حاکمه ډله له دې کبله تر فشار لاندې نیولې وه، چې ولې یې پاکستان ته څه ونه ویل. ځکه نو اوس په خپله له خپلو خبرو او تېرو توندو څرگندونو تر فشار لاندې وه.

دویم؛ مودې له دې وړاندې د ۲۰۱۶ز کال پر مهال او د اوري برید څخه ۱۱ ورځې وروسته هند په پاکستان کې سرجیکل بریدونه ترسره کړل، چې بیا د پاکستان د حکومت له خوا دغه ادعا رد هم شوه. دا ځل په هند کې ترې د ورته بریدونو تقاضا زیاته شوه.

درېیم؛ په هند کې د ۲۰۱۹ز کال د اپرېل او می میاشتو پر مهال پارلماني ټاکنې شونې وې. له همدې ځایه د هند حاکم بی جی پی گوند وغوښتل د دا ډول پاکستان ضد تگلارو له کبله ټاکنې وگټي. همدا لامل وو، چې په پای کې د پاکستان د بالاکوټ پر سیمه بمونه وغورځول او په پارلماني ټاکنو کې یې بیا له خپلې دې کړنې څخه ډېره گټه پورته کړه. وروسته یې بیا پارلماني ټاکنې وگټلې هم.

پاکستان-ایران اړیکې

د ۲۰۱۴ز کال راهیسې د پاکستان-ایران اړیکې له سختو شېبو تېرېږي او په ډېری توګه د بې باوريو ښکار دي. په ۲۰۱۶ز کال کې ایران د پاکستان بلوچستان پر لور څو توغندي وتوغول؛ خو دا لومړی ځل نه و، چې ایران داسې کوي، بلکې د ۲۰۱۴ز په وروستیو او په ۲۰۱۵ز کال، او ان په ۲۰۱۸ز کال کې یې هم ورته کار ترسره کړی وو.

دغه راز په پاکستان کې د هند د استخباراتو غړي کولېوشن یادوف له نیولو سره دغه اړیکې نورې هم خړې پېرې شوې؛ ځکه د پاکستان د رسمي دريځ له مخې د هندي استخباراتو دې غړي د پاکستان پرضد د ایران خاوره استعمال کړې وه. له همدې ځایه د پاکستان د کورنیو چارو وزیر چودري نثار علي خان خپل ایراني سیال ته یو لیک واستاوه، او د کولېوشن یادوف په اړه یې ترې نور معلومات او د هندي استخباراتو پر وړاندې د سختو ګامونو اخیستلو غوښتنه وکړه.

د دې ترڅنګ له ایران سره د افغان طالبانو پخواني مشر ملا اختر محمد منصور اړیکې او ایران ته څو ځله سفرونه او د ایران-هند-افغانستان لخوا د چابهار تړون لاسلیکول بل هغه څه شو، چې د اسلام آباد-تهران ترمنځ یې بې باوري زیاته کړه. خو د چین-پاکستان اقتصادي حوزې سره د ایرانیانو یوځای کېدنه، د یمن په جګړه کې د پاکستان ناپېیلتوب، او د بلوچانو د موضوع د بېرته تودېدلو له کبله شونې ده چې د دواړو هېوادونو ترمنځ همکاري زیاته شي. ځکه دواړه ایرانیان او پاکستانیان د بلوچانو له ستونزې اندېښنه لري.

په ۲۰۱۸ز کال کې یو ځل بیا د پاکستان-ایران سرحد ته څېرمه د ایران ۱۲ سرتیري اختطاف شول. په همدې موخه د ایران د بهرنیو چارو وزیر جواد ظریف پاکستان ته د خبرو اترو لپاره راغی. وروسته د ۲۰۱۹ز کال فبرورۍ په میاشت کې په پاکستان کې مېشتې ایراني جیش العدل ډلې د ایران د سپاه پاسدارانو پر یوه موټر برید وکړ، چې له کبله یې ۲۷ غړي ووژل شول. په غبرګون کې ایران د پاکستان سفير احضار کړ. دا وضعیت تر اوسه همداسې د بې باورۍ ښکار دی؛ خو د ایرانیانو په اند د دا ډول پېښو تر شا د درېیمو لوریو لاس دی. که څه هم په رسمي توګه دغه درېیم لوري نه تعریفېږي خو بیا هم اشاره تر ډېره د ایران مخالف سعودي ته وي.

که څه هم د پاکستان-ایران اړیکې دومره هم نږدې نه دي، لکه د ملي یووالي دورې (۲۰۱۴-۲۰۱۹)ز کلونو پرمهال چې له چین او روسیې سره د پاکستان نږدې اړیکې دي؛ خو په ټوله کې په سیمه کې د امریکا شتون، د داعش ډلې ظهور او له چین او روسیې سره د دواړو هېوادونو ښې اړیکې د دې باعث کېږي، چې دواړه په یو بلاک کې شته وي. د دې ترڅنګ په پاکستان کې حکومت او نظامیان هم دا هڅې کوي، چې د سعودي او

ایران ترمنځ په روان رقابت کې په رسمي ډول یو ډول ناپېیلتوب وښيي. دا هم د دې چانس زیاتوي، چې دواړه دې په یو بلاک کې شته وي.

د افغانستان-امریکا اړیکې

د حامد کرزي د دویمې دورې په پای کې د کابل-واشنگټن اړیکې د ۲۰۰۹-۲۰۰۱ز کلونو په پرتله خړې پرې شوې. خو د ملي یووالي حکومت له جوړېدو سره، دا اړیکې بېرته ورغېدلې. افغان حکومت او امریکا امنیتي تړون لاسلیک کړ، چې له مخې به یې په افغانستان کې تر ۲۰۲۴ز کال پورې امریکایي سرتیري په خپلو هډو کې پاتې شي.

دغه راز واشنگټن له افغانستان سره نظامي او اقتصادي مرستې هم روانې وساتلې. د وارسا ۲۰۱۶ز کال په کنفرانس کې امریکا تر ۲۰۲۰ز کال پورې په کلني ډول له افغان امنیتي ځواکونو سره د ۳,۴۵ میلیارد ډالرو مرستو ژمنه وکړه او د بروکسل ۲۰۱۶ز کال په کنفرانس کې یې هم له افغان حکومت سره د مرستو ژمنه کړې وه.

د دې ترڅنګ افغان حکومت د افغانستان او سویلي اسیا نوې تگلاره پر لور د ډونلډ ټرمپ له نوې تگلارې هم هرکلی وکړ؛ ځکه:

لومړی؛ امریکا د جګړې گټلو هوډ کړی؛ له دې وړاندې د بارک اوباما تگلاره تر ډېره د سرتېرو پر ایستلو ټینګار کاوه؛

دویم؛ افغان حکومت پر پاکستان د امریکا نوي فشارونه له خپلې تگلارې سره همغږې گڼي؛

درېیم؛ افغان حکومت په امنیتي ډگر کې له پراخو ننگونو سره مخ ده. د امنیتي ځواکونو تلفات پکې کال په کال زیاتېږي او دغه راز تر حاکمیت لاندې ځمکه یې هم په تدریجي ډول کمېږي. په یوه داسې وخت کې که امریکا په افغانستان کې خپل اوږدمهالی شتون مېهم پرېږدي او د سرتېرو د ایستلو پروگرام تم کوي، نو دا به د افغان حکومت لپاره له زیري څخه کمه نه وي.

همدا لامل دی، چې افغان حکومت چې اوس مهال تر ډېره پر امریکایي مرستو متکي دی، هم د امریکا په یو شمېر هغو کړنو چې له کبله یې په هېواد کې ورځ تر بله امنیتي ځواکونه او ملکيان په نښه کېږي تر ډېره چپ دی.

خو د افغانستان او امریکا ترمنځ دغه نږدې اړیکې د ۲۰۱۸ز له نیمایي راهیسې د بې باوريو پر لور روانې دي. د دې بې باوريو عمده دلیل د امریکا د سولې نوې تگلاره ده، چې د زلمي خلیلزاد تر مشرۍ لاندې یې پرمخ بیایي. افغان حکومت هڅه کوي، چې په څه ډول د امریکا پاتې کېدل په افغانستان کې وځنډوي او د سولې پروسه په خپلو لاسونو کې واخلي. خو د افغان طالبانو او خلیلزاد د پنځم پړاو خبرو اترو وروسته دغه بې باوري زیاته شوه، او افغان ولسمشر د ملي امنیت سلاکار حمدالله محب په همدې موخه امریکا ته واستاوه. حمدالله محب هم، مخامخ پر امریکا او ډونلډ ټرمپ له نیوکو ډډه وکړه او ټوله پړه یې د سولې خبرو اترو په تړاو د امریکا پر ځانگړي سلاکار زلمي خلیلزاد واچوله، چې دی غواړي افغان حکومت منزوي کړي، او د خپل قدرت لپاره دغه هر څه کوي.

د هند-امریکا اړیکې

په هند کې د نرېندرا مودي له واک ته رسېدو سره سم، د امریکا او هند اړیکو نوی موج واخیست. نرېندرا مودي له ۲۰۱۴ز کال راهیسې څلور ځله امریکا ته سفر وکړ (دوه په نړېوالو کنفرانسونو کې گډون او دوه نور بیا رسمي دولتي سفرونه وو). دغه راز د ۲۰۱۶ز کال په جنورۍ کې بارک اوباما هم د نرېندرا مودي په غوښتنه د هند د جمهوریت ورځې په لمانځغونډه کې برخه واخیسته او په دا ډول اوباما د امریکا لومړنی ولسمشر شو، چې په خپله ۸ کلنه دوره کې یې هند ته دوه ځله رسمي سفرونه وکړل او د هند د جمهوریت ورځې د پرېوت یا رسم گذشت په مراسمو کې برخه واخیستله.

په سیمه ییز سیاست کې یو نوی گام هغه مهال پورته شو، چې کله د هند د دفاع وزیر مانوهار پاریکار امریکا ته په یوه رسمي سفر ولاړ او هلته یې له خپل سېال ایشټین کارټر سره نظامي-لوجستیکي تړون لاسلیک کړ. د دې تړون له مخې به دواړه هېوادونه د یو بل له هوا، اوبو او ځمکې څخه د اړتیا په وخت کې گټه واخلي؛ خو بیا هم د امریکا دفاع وزیر، په هند کې دننه د مخالفونو کرارولو او د سیمې د هېوادونو د اندېښنو کمولو په موخه، په گډ مطبوعاتي کنفرانس کې وویل چې «د دې تړون معنا دا نه ده، چې موږ به د یو بل په هېوادونو کې پوځي اډې ترلاسه کوو». په ۲۰۱۶ز کال کې امریکا ته دا د هند د دفاع وزیر دویم سفر و او په مجموع کې یې په ۲۰۱۶ز کال کې د امریکا له دفاع وزیر سره شپږمه کتنه وه.

په بل اړخ کې په همدې کال د امریکا د بهرنیو چارو وزیر جان کیري هم هند ته په خپل څلورم رسمي سفر ولاړ او هلته یې د هند له لومړي وزیر، د هند د ملي امنیت له سلاکار وزیر او د هند د بهرنیو چارو له وزیرې سره وکتل. په دې ناستو کې څلور مهمې خبرې وشوې: لومړۍ؛ د امریکا او هند دوه اړخیزې اړیکې به نورې هم پیاوړې شي. د امریکا د بهرنیو چارو وزیر په اند، باید دوه اړخیزه سوداگري ۵۰۰ میلیارډو ډالرو ته ورسېږي او

امريکا به په راتلونکي کال کې د اټوم تامينونکو په ډله کې د هند د غړيتوب په تړاو هلې ځلې وکړي. دويم؛ امريکا يو ځل بيا د نيو او بدو "ترهگرو" توپير ونه مانه او جان کيري په خپلو خبرو کې وويل: «ترهگر، ترهگر دي!» (د نوموړي اشاره پاکستان ته وه، چې پاکستان بايد د لشکر طيبه، جيش محمد او افغان طالبانو په تړاو هم جدي گامونه پورته کړي). درېيم؛ په سوېل سمندرگي کې پر آزادي سوداگري او تگ راتگ ټينگار، چې دا هم د چين د سوېل سمندرگي قضيې د وروستيو پېښو په غبرگون کې وه. څلورم؛ د افغانستان په تړاو د افغانستان-امريکا-هند درې اړخيزې خبرې اترې بيا پيلول.

د ډونلډ ټرمپ له راتگ سره هم، د هند پر لور د امريکا تگلارې بدلون ونه خوړ، بلکې له هند سره د اړيکو پر پياوړي کولو او په افغانستان کې د هند د اقتصادي رول پر زياتولو ټينگار وشو. همدا لامل دی، چې ډونلډ ټرمپ د افغانستان او سويلي اسيا پر لور په خپله وينا کې وويل: «د افغانستان د ثبات په برخه کې د هند مهمې مرستې ستايو؛ خو هند له امريکا سره په سوداگري کې ميليارډونه ډالر ترلاسه کوي او موږ غواړو چې هند له موږ سره په افغانستان کې نوره مرسته هم وکړي، په تېره بيا د اقتصادي مرستو او پرمختيا په برخو کې».

له دې وراخوا، د امريکا ولسمشر ډونلډ ټرمپ په افغانستان کې د هند پر تگلارې هم نيوکې وکړې او هغه هم په افغانستان کې د هند د «کتابخانې» جوړول - شايد موخه يې د پارلمان ودانۍ جوړول وي - يې تر طنز لاندې ونيوه. د دې ترڅنگ د امريکا او هند ترمنځ نوې ناندري چې د ۲۰۱۸ز کال په پای او د ۲۰۱۹ز کال په لومړيو کې سر راپورته کړ، د سوداگري بېلانس قضيې وه. که څه هم اوسمهال دغه قضيې د امريکا او چين د سوداگري جگړې له کبله تر ډېره نده راپورته شوې خو شونې ده چې په راتلونکي کې سر راپورته کړي (که چېرې ډونلډ ټرمپ د يو ځل بيا لپاره په ۲۰۲۰ز کال کې د امريکا ولسمشريزې ټاکنې وگټي).

د امريکا او هند ترمنځ د دې وروستيو نيوکو پرته د امريکا او هند اړيکې له يو بل سره د بل هر وخت په پرتله ډېرې نږدې دي. داسې برېښي، چې هند تر ډېره خپله د ناپېيلتوب زړه تگلاره پرېښي وي او اوس په رسمي توگه د امريکا په بلاک کې شامل وي. دا په عمده توگه يو مشترک ټکی لري: چين. له روسيې، پاکستان او ايران پرته همدا چين به د دواړو ترمنځ د راتلونکو اړيکو مسير ټاکي.

د امريکا-چين اړيکې

په ۲۰۱۱ز کال کې د امريکا د بهرنیو چارو وزيرې هيلري کلنټن په فارن پاليسي مجله کې د امريکا پاسفيک پېرۍ تر نامه لاندې مقاله وکبله. په دې مقاله کې کلنټن استدلال کړی وو، چې څنگه چې له عراق او افغانستان څخه امريکايان خپل سرتيري وباسي، او امريکا په تېرو لسو کلونو کې په دې دوو ځايونو کې خپل

ډېر وسایل استعمال کړل، باید په راتلونکو لسو کلونو کې څیرک واوسو چې خپل وخت او انرژي په سمه توګه استعمال کړو، ترڅو په نړېواله کچه خپله رهبري او ګټې خوندي او خپل اقتدار پراخ کړو. له همدې ځایه ده، چې د امریکا لپاره په راتلونکې لسيزه کې تر ټولو مهمه دا ده چې خپله ډیپلوماتیکه، اقتصادي، ستراتیژیک او نوره پانګونه د اسیا په پاسفیک سیمه کې وکړي. دا همغه سیمه ده، چې چین پکې پروت دی.

وروسته د امریکا ولسمشر بارک اوباما هم په ۲۰۱۴ز کال کې د اسیا د بیا متوازن کولو تګلاره اعلان کړه، چې یو شمېر چینایانو بیا دا تګلاره د چین حصار ګانه. د امریکا د ریښتینولۍ د تیورۍ سرلاری جان میرشیئمر هم د امریکا Pivot to Asia تګلاره تر ډېره د چین حصار بولي.

که څه هم د امریکا او چین ترمنځ تر اوسه کوم مخامخ ټکر نه دی تر سترګو شوی؛ خو بیا هم دواړه لوري د اختلافاتو عمده ټکي لري. د بېلګې په توګه د امریکا لپاره تر ټولو ستونزه له چین سره د سوداګرۍ ستونزه ده. د واشنګټن په اند چین قصداً د خپلو پیسو ارزښت کموي او په دې ډول په سوداګرۍ کې لاسبرتیا مومي. د دې ترڅنګ له تایوان سره نظامي مرستې، د تبت له مذهبي پيشوا دلاي لاما سره د امریکایي لوړ پوړو چارواکو کتنې، د شمالي کوریا اتومي پروګرام، په سویلي کوریا کې د امریکایي میزایلونو نصبېدل، د چین سویل سمندرګي قضیه کې د ازاد تجارت تر عنوان لاندې د امریکا مداخلې، په چین کې انساني حقونه او په یو شمېر نورو برخو کې دواړه هېوادونه قوي اختلافات لري. خو بیا هم د دغو اختلافاتو سره، چین له امریکا سره د خپلو اړیکو په تړاو د «د سترو ځواکونو ترمنځ د اړیکو نوی ماډل» اصطلاح وکاروله. خو د سوداګر ډونلډ ټرمپ تر مشرۍ لاندې امریکا له چین سره د سترو ځواکونو ترمنځ د اړیکو له دې نوي ماډل څخه په ډډې شو، ځکه دی چین تر ټولو زیات د امریکا ملي امنیت او د نړېوال نظم لپاره ګواښ بولي.

د امریکا د همدغو اندېښنو له کبله ده، چې د امریکا د دفاع وزارت په سپین کتاب کې هم چین ته د یو ګواښ په سترګه وکتل شول، او دا چې د چین د پورته کېدا په لاره کې خنډونه جوړ کړي، امریکا لومړی د ورېښمو پر لارې نیوکې وکړي او اوس د ټکنالوژۍ په برخه کې د امریکا په پوهنتونو کې د چینایي زده کړیالانو د داخلو په لاره کې لوی خنډونه جوړ کړي؛ ځکه د امریکا په ګمان، یوازینی هغه ډګر چې امریکا پر چین لاسبرتیا لري، هغه د لوړې ټکنالوژۍ برخه ده او که چین پرې په دې ډګر کې هم لاسبری شو، نو د امریکا لاسبرتیا ختمه وبله.

د چین یو شمېر ستراتیژستان هم د نړۍ اوس مهالنۍ نړېوال نظام د امریکا او چین ترمنځ پر دوو قطبونو وېشلی ګڼي، نه څو قطبه نظام. دواړه هېوادونه یو بل ته د ګواښ په سترګه ګوري؛ که څه هم تر اوسه دواړه په کومه

جگړه کې نه دي دننه شوي؛ خو نيابتي جگړې او د دواړو ترمنځ نرمې جگړې (لکه د سوداگرۍ جگړه) شونې دي.

د امريکا-روسيې اړيکې

د جورج ډبليو بوش د دورې په پرتله (د جورجيا او په پولېنډ کې د امريکا له خوا د ميزابيلونو لگولو پرته) د بارک اوباما په دوره کې د امريکا او روسيې ترمنځ نه يوازې دا چې ډېر ټکرونه وليدل شول بلکې له يو بل سره د دواړو هېوادونو اختلافات هم ژور شول. د ۲۰۱۱ز کال په پای کې چې کله په روسيه کې (مقننه) ټاکنې وشوې او په پای کې يې د ولادمير پوتين پرضد مظاهري وشوې، نو پوتين دا د امريکا په اشاره وبللې. له ۲۰۱۱ز کال څخه تر ۲۰۱۳ز کال پورې څو ځله روسي الوتکو د امريکا خاورې ته دننه شوې. په ۲۰۱۳ز کال کې ايډورډ سنوډن چې د امريکا ډېر کاغذونه يې افشا کړل، په روسيه کې پناه واخيسته. په ۲۰۱۴ز کال کې د اوکراين په قضيه کې د امريکا او روسيې اختلافات پيل شول او له همدې ځايه د دواړو هېوادونو اړيکې د سړې جگړې وروسته تر ټولو نېکنتي پور ته ورسېدلې. د سوريې په قضيه کې هم دواړو هېوادونو ترمنځ اختلافات زيات شول، مسکو په سوريه کې نظامي عمليات وکړل او وروسته بيا امريکا هم په سوريه کې هوايي بريدونه وکړل. مسکو د ملگرو ملتونو د امنيت شورا کې هم څو ځله د سوريې پرضد د امريکا قراردادونه وپتو کړل. له همدې ځايه ده، چې لومړي په سوريه کې د امريکا او روسيې اخ و ډب تر ډېره د نيابتي جگړې بڼه خپله کړه او وروسته له بشار الاسد څخه د روسيې قوي ملاتړ له کبله شونې شوه، چې امريکا نور له دې ځايه ووځي.

په امريکا کې د ۲۰۱۶ز کال ولسمشريزو ټاکنو له پايلو وروسته داسې رپوټونه هم خپاره شول، چې روسيې د امريکا په ټاکنو کې لاسوهنه کړې. ځکه ډونلډ ټرمپ د روس پلوي په توگه يادېده؛ خو د روسيې ولسمشر ولادمير پوتين دا تورونه رد کړل او دا يې د هيلري کلنټن د ډلې له خوا له يوې جوړې شوې افسانې سره تشبیه کړل.

د ډونلډ ټرمپ له راتگ سره ډېرې هيلې کېدې، چې د امريکا او روسيې اړيکې به بېرته ورغېږي؛ خو دا دی، د ډونلډ ټرمپ د ولسمشرېدو سره هم د دواړو هېوادونو ترمنځ اړيکې نه دي رغېدلې. بلکې برعکس په يو شمېر مواردو کې دا اړيکې نورې هم ترېنگلې او پېچلې شوي. واشنګټن په سوريه کې هوايي بريدونه وکړل، د مسکو پر اتو کمپنيو يې بنديزونه ولگول.

د امريکا او روسيې دې ترېنگليو اړيکو پر افغانستان هم سيوری وغوړاوه (يادونه يې د دې ژورنال د عمران ذکرېا په مقاله کې شوې) او روسيه لومړۍ په افغانستان کې له امريکا سره خپله همکاري بنده کړه او په دويم قدم کې يې د افغان سولې په تړاو خپله پروسه پېل کړه.

د افغانستان-روسيې اړيکې

د افغانستان او روسيې ترمنځ له ۲۰۰۱ز کال وروسته اړيکې بېرته عادي شوې؛ که څه هم دغه مهال مسکو له افغان حکومت سره يو شمېر نظامي مرستې هم وکړې؛ خو بيا هم دوه اړخيزې اړيکې ډېرې تودې نه وې. د حامد کرزي په دويمه دوره کې، د لومړۍ دورې په پرتله اړيکې نږدې شوې؛ ځکه افغان حکومت د سوريې او اوکراين په قضيو کې د مسکو له دريځ څخه ملاتړ وکړ.

وروسته، چې کله په افغانستان کې داعش ظهور وکړ؛ نو په لومړي سر کې مسکو د اشرف غني او حنيف اتمر د تروريزم پر وړاندې سيمه ييزې اجماع رامنځته کولو په تړاو مثبت ځواب ورکړ او له افغان حکومت سره يې د نظامي مرستو ژمنې وکړې (د هيلکوپټرو مرستې)؛ خو کله چې په سيمه کې د داعش تر شا د امريکا او افغان حکومت د ملاتړ سازشي نظريې پياوړې شوې، نو د دې له کبله مسکو اندېښمنه شوه او په څرگنده توگه يې پر امريکا نيوکې پېل کړې. يو ځل افغانستان ته د مسکو ځانگړي استازي وويل که امريکا او ناټو په افغانستان کې د داعش پرضد ناکامه شي نو مسکو به په دې تړاو بې تفاوته پاتې نه شي. دغه راز مسکو د افغانستان په شمال کې د امريکا پر زياتېدونکو ډرون پروازونو هم نيوکه وکړه او ويې وويل په دې اړه بايد له مسکو سره معلومات شريک شي.

له همدې ځايه وه، چې د مسکو او طالبانو ترمنځ اړيکې پېل شوې او مسکو د افغانستان په تړاو د مسکو پروسه پېل کړه. دغه کار افغان حکومت په غوسه کړ او دوه اړخيزې اړيکې يې خړې پرې کړې. خو وروسته د افغانستان د بهرنیو چارو وزير صلاح الدين رباني د خپل روسي سيال په بلنه مسکو ته ولاړ او د دغه سفر پرمهال دوه مهم پرمختگونه وشول، چې تر يو څه ځايه يې د دواړو هېوادونو ترمنځ د بې باورۍ زياتېدونکي واټن راکم کړ: لومړی، روسيه به له افغانستان سره په بېلابېلو برخو لکه نظامي-تخنيکي برخو کې مرستې ته چمتووالی وښود. دويم، د مسکو پروسې په دويمه ناسته کې به د افغانستان ترڅنگ هند، او ايران هم ونډه اخلي. هغه چې وروسته بيا وشول هم.

خو په ټوليزه توگه د ملي يووالي حکومت د لومړي کال په پرتله په وروستيو کلونو کې له روسيې سره د کابل اړيکې نه يوازې سرې دي، بلکې په لومړي ځل د افغانستان د سولې په تړاو د مسکو ډيپلوماسي فعاله شوې. د افغانستان په تړاو يې له چين او پاکستان سره درې اړخيزې ناستې وکړې او وروسته يې بيا د مسکو په پروسه کې بدلون ورکړ. له دې واراخوا يې د ۲۰۱۹ز په لومړيو کې د افغانستان د بېلابېلو ډلو او مطرحو شخصيتونو او د طالبانو ترمنځ خبرو اترو ته يې د اسانچاري په توگه هم زمينه مساعده کړه.

د افغانستان-چین اړیکې

که څه هم په افغانستان کې د چین لېوالتیا له ۲۰۰۹ز کال راهیسې مخ پر زیاتېدو ده. خو بیا هم په مجموع کې د چین د ورېښمو د نوې لارې طرحې، په افغانستان کې د امریکایانو وتل او پوځي حضور کمېدل، په سیمه په تېره بیا په پاکستان او منځنۍ اسیا کې د چین د ورېښمو لارې خونديتوب هغه څه دي، چې د ملي یووالي حکومت پرمهال په افغانستان کې د چین لېوالتیا او ښکېلتیا ان د دواړو هېوادونو ترمنځ د ډیپلوماتیکو اړیکو له پېلېدو راهیسې تر ټولو زیاتې پیاوړې شوي دي.

له همدې ځایه ده، چې په لومړي ځل له افغانستان سره د چین د مرستو حجم زیات شو، په لوړه کچه د لوړ پوړو چارواکو تبادله زیاته شوه، د بیجینګ له خوا د افغانستان او پاکستان ترمنځ د منځګړتوب رسمي هلې ځلې وشوې، د افغانستان په سوله کې د مري او څلور اړخیزو ناستو کې د ناظر په توګه او د ارومچي په ناسته کې د (اسانتیا برابرونکي) په توګه ونډه درلودله، د چین د ورېښمو په لاره او د اسیا د زیربناوې پانګونې بانک کې یې افغانستان ته غړیتوب ورکړ، افغان لوري ته د تحصیلي بورسونو ورکړه او د افغانستان او چین ترمنځ د پلاوو تبادلې زیاتې شوې، او تر ټولو مهم له افغانستان سره یې د دوه اړخیزو اړیکو په تاریخ کې په لومړي ځل نظامي مرستې هم پیل کړې او دغه راز دې ته هم چمتو شوه، چې په واخان کې د افغانستان د یوې لېوا د جوړولو مالي او تخنیکي ملاتړ وکړي.

د هند-چین اړیکې

د هند له خپلواکۍ وروسته، د هند او چین اړیکې نږدې وې او دواړو هېوادونو به د ملګرۍ په موخه د «چیني-هندي بهايي بهايي» (چین او هندوان وروڼه وروڼه دي) شعار پورته کاوه؛ خو کله چې د هند او چین ترمنځ سرحدی قضیه راپورته شو او له تبت څخه دلای لاما په تېښته بریالی شو او په هند کې یې پناه واخیسته، نو له هغې ورځې د دواړو هېوادونو ترمنځ اړیکې ترېښلې شوې. په ۱۹۶۲ز کال کې دواړه په سرحدی جګړه کې هم ننوتل. دې جګړې د سیمې پر جیوپولیتیک وضعیت اغېزه وکړه او پاکستان یې چین ته نږدې کړ. خو دواړو هېوادونو د ۱۹۹۰ لسیزې پرمهال سرحدی قضیه شاته وغورځوله او دوه اړخیزې اړیکې یې تر ډېره اقتصاد محوره کړې.

د ۲۰۱۶ز کال په اپرېل میاشت کې چین په ملګرو ملتونو کې د هند د هغه قرارداد په لاره کې خنډ واقع شو، چې له مخې یې شونې وه، د جیش محمد مشر مسعود اظهر د یوه «ترهګر» په توګه وپېژندل شي او د ملګرو ملتونو په تور لېست کې شامل شي. دغه راز د همدغه کال په جولای میاشت کې هند له ډېرو هڅو او خوځنده ډیپلوماسۍ سره سره ونه توانېد، چې په (NSG (Nuclear Suppliers Group یا د اټوم تامینونکو ډله کې

غږیتوب واخلي. هند په دې برخه کې چین تورناوه، چې د غږیتوب په لاره کې یې تر ټولو زیات خنډ جوړ کړی او چین بیا په دې اند وو، چې د دغې ډلې د قانون له مخې، هر هغه هېواد چې NPT (Nuclear Non-Proliferation Treaty) یا د اټومي وسلو د پراختیا د مخنیوي تړون یې نه وي لاسلیک کړی، د دې ډلې غږیتوب نه شي ترلاسه کولی او هند باید لومړی دغه تړون لاسلیک کړي. وروسته بیا هند هم د همدغو دوو لاملونو له کبله، د چین د دوو پروژو (یو کمربند؛ یوه کرنبه او د چین-پاکستان اقتصادي حوزې) پرضد په ښکاره توګه څرګندونې وکړې. د دې ترڅنګ هند د مسعود اظهر د قضیې په غبرګون کې له دلای لاما سره د نږدې اړیکو او یغوري مسلمان رهبر د ډولکن عیسی ته د ویزی ورکولو ګواښ وکړ. خو وروسته یې بیا ډولکن عیسی ته د هند ویزه ورنکړه خو دلای لاما ته یې اجازه ورکړه، چې د اروناچال پردیش سیمې ته ولاړ شي؛ چین نه یوازې دا چې په تبت کې له دلای لاما اندېښنه لري، بلکې دا سیمه هم خپله بولي (اروناچال پردیش اوسمهال د هند تر کنټرول لاندې ده او له چین سره پوله لري).

که څه هم پورته یادې شوې قضیې او پېښې، چې د ۲۰۱۶ او ۲۰۱۷ ز کلونو پرمهال پېښې شوي، تر ډېره د دواړو هېوادونو پر اوږدمهاله اړیکو اغېزه نه شي لرلای، دا تر ډېره د نورو قضایاوو زېږنده ده. هغه څه چې د دواړو هېوادونو د راتلونکيو اړیکو برخلیک معلوموي، په لاندې توګه دي:

لومړی؛ د دواړو ترمنځ پر سرحدي کرنبه اختلافات

دویم؛ سوداګري

درېیم؛ په سیمه کې رقابت.

درېیمه برخه: جیوپولیتیکي بدلونونه

1. د اټومي پروګرام پر سر د ایران او ۱+۵ هېوادونو هوکړه لیک

له تېرو څو لسیزو راهیسې د ایران د اسلامي انقلاب اړیکې د سیمې له یو شمېر هېوادونو په تېره بیا له سعودي، اسراییلو او لویدیځ سره د ایران د اټومي پروګرام له کبله اغېزمنې شوې. ځکه دغه هېوادونه یو اټومي ایران د خپل امنیت لپاره ستر ګواښ ګڼي. د ایران اټومي پروګرام د امریکا په همکارۍ هغه مهال (۱۹۵۷) پېل شو، چې کله امریکا او ایران په منځني ختیځ کې ستراتیژیک ملګري وو¹⁵. خو په ایران کې د اسلامي انقلاب له برپا کېدو

¹⁵ Iram Khalid &RehanaSaeedHashmi, Iranian Nuclear Deal: Future Perspectives and Implications for the Region, Pakistan Vision, Vol. 15, No.1

وروسته، د تهران او لويديځ په تېره بيا له واشنگټن سره د تهران اړيکې خړې پرې شوې. د ايران د همدې اټومي پروگرام له کبله وه، چې د ملگرو ملتونو د امنيت شورا او امريکا له خوا پر ايران يو شمېر بنديزونه ولگېدل. د ۲۰۰۳ز کال د می له مياشتې راهيسې د امريکا او ايران ترمنځ د اټومي پروگرام پر سر د خبرو اترو سلسله پېل شوه؛¹⁶ خو دا خبرې اترې به کله تم کېدې او کله به بيا پېل شوې او دواړه لوري پکې کومې موافقې ته نه رسېدل.

په ايران کې د منځلاري حسن روحاني د ولسمشرۍ د ټاکنو له گټلو سره، د تهران او واشنگټن ترمنځ د ايران د اټومي پروگرام پر سر خبرې اترې بيا پېل شوې. دغه راز حسن روحاني خپل د بهرنيو چارو وزير (جواد ظريف) داسې څوک غوره کړ، چې د ايران د اټومي پروگرام د ډيپلوماسۍ په تړاو يې خپله د دکتورا رساله هم ليکلې وه. له همدې ځايه وه، چې لومړی د امريکا او ايران ترمنځ پر يوه شپږ-مياشتني لنډمهالي تړون موافقه وشوه او بيا د سويس په لوزان ښار کې د ايران او ۱+۵ هېوادونو ترمنځ پر يوه اوږد مهالي تړون ابتدايي توافق وشو. له څلورو مياشتو تېرېدو وروسته، دغه ابتدايي توافق بيا د ويانا په جامع او بشپړ تړون کې بدلون وموند.

د دغه تړون له کبله امريکا له ايران څخه اقتصادي او نور هغه بنديزونه لرې کړل، چې د ايران د اټومي پروگرام له کبله پرې لگېدلي وو. د ملگرو ملتونو د امنيت شورا هم ورته چلند خپل کړ.

د منځني ختيځ په کچه دا يو لوی تحول وو. له همدې ځايه دغه تړون سعودي او اسراييل په اندېښنه کې واچول. دوی يو اټومي ځواک لرونکي ايران او يو داسې ايران، چې اقتصادي بنديزونه پرې نه وي او په ايران کې بهرنيو پانگه‌ونو ته لاره پرانېستل شي، څخه په وېره دي؛ ځکه د دوی په گمان دا ډول پرمختگ به په سيمه کې د دوی گټې له گواښ سره مخ کړي. که څه هم د امريکا د پخواني ولسمشر بارک اوباما په دوره کې د امريکا د دفاع پخواني وزير اېسټين کارټر اسراييل او سعودي ته د دوی د اندېښنو د کمولو په تړاو سفرونه وکړل؛ خو بيا هم له اسراييل او سعودي سره د امريکا اړيکې خړې پرې شوې. د امريکا په ولسمشريزه ټاکنو کې د ډونلډ ټرمپ برياليتوب اسراييل او سعودي وهڅول، چې له امريکا سره نوې اړيکې بيا پېل کړي. له همدې ځايه وه، چې

¹⁶ په ايران کې د سويس سفير ټيم گلديمان د ايران هغه وړانديز امريکا ته ورسوه، او پکې يې د نورو ډېرو معاملاتو ترڅنگ د اټومي پروگرام پر سر د خبرو اترو د پېلولو غوښتونکي هم شول. وگورئ:

ډونلډ ټرمپ هم خپل لومړنی بهرنی سفر سعودي ته وکړ او امریکا-سعودي تقريباً د ۴۰۰ ميليارډ ډالرو تړونونه لاسليک کړل (په دې کې يوازې ۱۱۰ ميليارډ ډالره يوازې پر سعودي د امریکايي وسلو د پلورلو تړونونه وو)¹⁷.

خو وروسته په امریکا کې د ډونلډ ټرمپ له ولسمشرېدو سره، امریکا لومړی له دغه تړونه ووتله او بيا يې پر ايران اقتصادي بنديزونه ولگول. ټرمپ دغه چلند ځکه خپل کړ، چې د ده په گمان ايران لا هم خپل اتومي پروگرام متوقف کړی نه دی، بلکې د اتومي وسلو جوړولو په لاره کې دی. د دې ترڅنگ ده غوښتل په دغه تړون کې د ايران توغندي هم شامل کړي. خو بيا هم ټرمپ او د امریکا نور هغه اېتلافیان په تېره بيا سعودي او اسراییل چې وايي ايران د اتومي پروگرام پر سر په توافق عمل نه کوي، کوم سم او قانع کوونکي دلايل نه دي وړاندې کړي. د امریکا له وتلو سره، ايران لا هم په دغه تړون کې له پنځو هېوادونو سره پاتې دی.

2. له ۲۰۱۴ م کال وروسته په افغانستان کې د امریکا تگلاره

د ملي بيوالي حکومت د جوړېدو د ۲۴ ساعتونو دننه، افغان حکومت له امریکا او ناټو سره امنيتي تړونونه لاسليک کړل. که څه هم په افغانستان کې د امریکايي سرتېرو د پاتې کېدو او د اډو تر حده د واشنگټن تگلاره روښانه وه؛ خو بيا هم له ۲۰۱۴ز کال څخه تر ۲۰۱۶ز کال تر پای پورې له افغانستان څخه د امریکایانو د سرتېرو د ایستلو پروگرام څو ځله بدلون وموند.

دغه راز د ډونلډ ټرمپ له ولسمشرېدو سره هم، د افغانستان په تړاو د امریکا تگلاره تر ډېره روښانه نه وه؛ خو د اتو میاشتو ځنډ وروسته ټرمپ د افغانستان او سویلي اسیا په لور د امریکا تگلاره روښانه کړه. دا تگلاره تر ډېره په لاندې ټکو راڅرخېږي:

1. امریکا له افغانستان څخه د خپلو سرتېرو د ایستلو پروگرام ته د پای ټکی کېښود او دا يې له شرطونو سره ونښلاوه (که افغان حکومت د حکومتولۍ او اداري فساد پر ضد مبارزه کې مرسته وکړي)؛
2. د پاکستان پر ضد دريځ نیول او په افغانستان کې د هند د ونډې زیاتول؛
3. خو تر ټولو مهمه په افغانستان کې د امریکا د شتون راتلونکی تېت او مبهم وښودل شو.

¹⁷ Zainab Fattah, Guid to \$400 billion in Saudi-US Deals: Black Hawks to Oil, Bloomberg, see it online:

<https://www.bloomberg.com/news/articles/2017-05-22/guide-to-400-billion-in-saudi-u-s-deals-black-hawks-to-oil>

که څه هم لومړی دوه خبرې د امریکا د تېرو تگلارو برخې هم وې (خو دومره توندې نه وې)؛ خو بیا هم دا وروستی برخه به په سیمه ییزه کچه د روسیې، چین، ایران، پاکستان او د منځنۍ اسیا یو شمېر هېوادونو غبرگونونه راوپارول.

د دې ترڅنګ، کله چې د ۲۰۱۸ز کال تر پایه پورې، په افغانستان کې د امریکا جګړه او د سویلي اسیا په تړاو نوې تگلارې کومه پرېکنده نتیجه ورنکړه، نو د امریکا ولسمشر ډونلډ ټرمپ په اداره کې د افغانستان د جګړې ختمولو په تړاو بحثونه راګرم شول. له همدې ځایه، د امریکا ولسمشر د افغانستان د سولې په تړاو خپل ځانګړی استازي افغان-امریکايي زلمي خلیلزاد غوره کړ، ترڅو له افغان طالبانو سره د سولې په تړاو خبرې اترې پېل کړي او په امریکا کې د ۲۰۱۹ز کال د ولسمشرېزو ټاکنو وړاندې له طالبانو سره په یوه هوکړه لیک هم ورسېږي. د دغو کړنو تر لیکلو پورې زلمي خلیلزاد له طالبانو سره د سولې په تړاو اووه ځله لیدلي خو لا هم دواړه لوري کومې موافقې ته نه دي رسېدلي.

3. په منځني ختیځ کې د داعش ظهور او په افغانستان کې یې رامنځته کېدل

داعش یا په عراق او شام کې اسلامي دولت ډله لومړی د القاعدې غورځنګ برخه وه؛ خو د اسامه له وژل کېدو وروسته یې ورسره لاره بېله کړه. دغې ډلې د ۲۰۱۴ز کال د جون په میاشت کې د خلافت اعلان وکړ او خپل لومړی خلیفه یې ابوبکر البغدادي وټاکه. په افغانستان او پاکستان کې هم دغې ډلې د خپل شتون رسمي اعلان د ۲۰۱۵ز کال په جنوري کې وکړ او د خراسان ولایت لپاره یې خپل مشر حافظ سعید خان او معاون یې عبدالرووف خادم غوره کړل. که څه هم تر اوسه د داعش ډلې درې مشران د امریکا په ډرون بریدونو کې وژل شوي؛ خو بیا هم دغې ډلې تر اوسه په افغانستان کې خپل شتون ثابت ساتلی دی.

په منځني ختیځ کې د داعش ظهور په نړېواله کچه تاوده غبرګونونه راوپارول. ځکه د عراق او سوريې دننه د خپلو سختو تگلارو او وحشتونو له کبله یې د نورو پام راواړوه. د داعش د همدې تگلارو له کبله له عراق او سوريې ډېر خلک اروپا ته کډه شول او په اروپا کې یې د کډوالۍ بحران رامنځته کړ. دغه راز د داعش له ظهور وروسته په اروپا کې (lone wolf) بریدونه هم زیات شول، چې په ډېری توګه به یې مسوولیت د داعش ډلې اخیسته.

په افغانستان کې د داعش ډلې زیږېدل، یو شمېر ولسوالۍ تر خپلې ولکې لاندې کول او ان د افغانستان شمالي سیمو ته یې تګ یوه معما ګڼل کېږي. که څه هم افغان حکومت او په تېره بیا امریکايي سرتېري د هېواد په یو

شمېر برخو کې د دغې ډلې پرضد عمليات کوي، خو بيا هم په سيمه په تېره بيا پاکستان او روسيه کې دغه اندېښنې شته دي، چې شايد د دغې ډلې تر شا د امريکا لاس وي.

4. د چين لويې اقتصادي پروژې

په ۲۰۱۳ز کال کې شي جين پېنگ د چين نوي رئيس جمهور وټاکل شو. د ده له راتگ سره د چين د لويديځ پر لور د بيجينگ پاملرنه زياته شوه؛ ځکه ده د ورېښمو نوې لاره، چې چينايان يې د يوه سپرک او يوې کرنې په نامه يادوي، د ايستلو هڅه وکړه. د چين د ورېښمو دغه نوې طرحه په عمده توگه درې مهمې برخې لري: لومړۍ؛ له چين څخه د وچې له لارې اروپا ته لاره. دويم؛ د سمندر له لارې اروپا ته لاره. درېيم؛ له بېلابېلو هېوادونو سره شپږ اقتصادي حوزې، چې يوه يې هم د پاکستان-چين اقتصادي حوزه ده.

په دغه اقتصادي لويه پروژه کې تقريباً ۶۰ هېوادونه رانغاړل شوي او د اکانوميست مجلې د اټکل له مخې تر نامحدود وخت پورې به د دغه پروژې مجموعي پانگونه د ۴ او ۸ تريليون ډالرو برابره وي. دا په سيمه ييزه کچه تر ټولو لوی اقتصادي بدلون دی. له همدې ځايه، د نړېوال سياست يو شمېر مفکرين د چينايانو دغه نوې پروژې د نوې نړېوال نظم سره هم تشبيه کوي.

5. په افغانستان کې د ملي يووالي حکومت

د ۱۳۹۳ لمريز کال ولسمشريزه ټاکنې دويم پړاو ته ولاړې او د ولسمشرۍ لپاره د داکتر عبدالله او اشرف غني ترمنځ مقابله وشوه. په دويم پړاو کې د رايو او د ټاکنو د پایلو پر سر د دواړو کانديدانو ترمنځ ناندري راپورته شوې، چې د څو مياشتو اختلافاتو وروسته د امريکا د بهرنيو چارو وزير جان کيري په منځگړتوب دغو اختلافاتو ته د پای ټکی کېښودل شو او له امله يې د ملي يووالي حکومت رامنځته شو.

د ملي يووالي حکومت له راتگ سره د کابل بهرني سياست تغيير وکړ. دا دوه محوره تگلاره وه: لومړۍ؛ له سيمه ييزو هېوادونو سره اړيکې پراخول. دويم؛ له امريکا او ناتو سره امنيتي تړونونه لاسليکول.

که څه هم د ملي يووالي حکومت د لومړي کال دننه داسې هيلې راوټوکېدلې، چې په هېواد کې به د «ترورېزم» پر وړاندې سيمه ييزه اجماع رامنځته شي؛ خو وروسته، د داعش ظهور په تړاو سازشي نظريو له کبله دا ډول هيلې ورژېدلې او افغان حکومت يوازې د امريکا تر محور لاندې پاتې شو.

دغه راز د ملي يووالي حکومت د بهرني سياست دوه نور مهم بدلونونه د يمن په جگړه کې د سعودي په ملاتړ اعلاميه ورکول او د تېرو اوو لسيزو په پرتله پاکستان ته ډېر نږدې کېدل وو. خو دغو پرمختگونو هم د ملي يووالي حکومت ته هغه ډول گټې ورنه کړای شوې، لکه څرنگه چې يې پتېلې وه.

6. د خلیج ډیپلوماتیک بحران

په ۲۰۱۸ز کال کې په خلیج کې د قطر او نور عرب مېشته هېوادونو ترمنځ ډیپلوماتیک بحران رامنځته شو. بحرین، سعودي، مصر او عربي متحده ایالاتو د لسو دقیقو دننه یو په بل پسې له قطر سره ډیپلوماتیکې اړیکې پرې کړې، دغو هېوادونو له قطر څخه خپل سفیران راوبلل، د قطر سفیرانو ته یې هم له دغو هېوادونو څخه د وتلو وویل او دغه راز له دغو څلورو هېوادونو څخه یې د قطري وگړو د وتلو اعلان هم وکړ. په عمده توگه د دې بحران تر شا عمده عوامل په لاندې ډول وو:

لومړی؛ په سیمه ییزه کچه د قطر او سعودي رقابت

دویم؛ په اسلامي نړۍ کې د یو شمېر اسلامپالو (اخوان المسلمون، طالبان، حماس او نور) څخه د قطر ملاتړ **درېیم؛** له ایران سره د قطر نږدې کېدونکي روابط.

څلورمه برخه: پر افغانستان یې تاثیرات

افغانستان په وچه کې پروت او کمزوری هېواد دی، چې له منځنۍ اسیا، سویلي اسیا او منځني ختیځ سره مخامخ پولي لري. له همدې ځایه زموږ هېواد د نورو هېوادونو په پرتله تل د سیمې جیوپولیتیک قرباني کېږي. دا چې زموږ په سیمه کې د تېرو پنځو کلونو وروستي جیوپولیتیکي تغییرات به پر هېواد څه اغېزې وښدي، په لاندې برخو کې ورته اشاره شوې ده:

1. د چاپهار بندر تړون

د ایران-لویدیځ ترمنځ د اتومي هوکړه لیک وروسته، د ۲۰۱۶ز کال د مې پر ۲۳مه نېټه افغانستان، هندوستان او ایران په تهران کې د چاپهار ترانزیتي تړون په یوه داسې مهال لاسلیک کړ، چې د چاپهار پر بندر عملي چارې پیلېدل د ۱۹۵۵ز کال راهیسې ځنډېدلې وې. که څه هم د سرې جگړې پرمهال لومړی د گوادر او چاپهار ترمنځ مقابله وه. بیا په ایران کې د اسلامي انقلاب له راتگه وروسته پرې کار پیل نه شو او له ۲۰۰۱ز کال وروسته پر ایران د اتومي بندیزونو له کبله وه، چې هند او یو شمېر نورو هېوادونو هم په دغه بندر کې له پانگونو ډډه کوله.

همدا لامل دی، چې څرنگه له ایران څخه د بندیزونو پورته کولو خبره وشوه، افغانستان، هند او ایران د چاپهار بندر د عملي چارو پیلولو پسې متې رابډ وهلې او ژر یې د چاپهار بندر تړون لاسلیک کړ. هند هم، ژمنه وکړه،

چې په دغه بندر کې به تر ۵۰۰ میلیون ډالرو پورې پانگونه کوي. د سیمې دغه جیوپولیتیک بدلون (د چابهار بندر تړون لاسلیکېدل) هغه څه و، چې پر افغانستان یې مثبت اغېزه وکړه. ځکه چابهار د افغانستان ترانزیتي لارې متنوع کړې. له دې وړاندې د افغانستان ډېری ترانزیت او سوداګري د پاکستان له لارې کېده او پاکستان به ډېری مهال له دغه حالت څخه د سیاسي وسیلې په توګه ګټه اخیستله.

خو وروسته، چې کله امریکا له ایران سره له اتومي هوکړه لیک ووت، او امریکا پر ایران یو ځل بیا بندیزونه ولګول نو په افغانستان کې یو شمېر اندېښنې پیدا شوې، چې شاید دغه نوی تحول به چابهار هم اغېزمن کړي. خو ډېر ژر په افغانستان کې د امریکا سفارت وویل، له دغو بندیزونو افغانستان مستثنی دی او کولای شي، چې په چابهار بندر کې پرمخ ولاړ شي.

2. د طالبانو د ډیپلوماسۍ لور پرواز

د ملي یووالي حکومت له جوړېدو راهیسې، په سیمه ییزه کچه د افغان حکومت او طالبانو ترمنځ رقابت زیات شوی. طالبانو له سیمه ییزو هېوادونو لکه روسیې، چین، ایران، او د منځنۍ اسیا او منځني ختیځ له یو شمېر هېوادونو سره خپلې ډیپلوماتیکې اړیکې پراخې کړې. دا تر ډېره د سیمې د بدلېدونکي جیوپولیتیک له کبله وه؛ ځکه په افغانستان کې د داعش ډلې ظهور پروني دښمنان اړ کړل، چې له یو بل سره اړیکې ولري. له همدې ځایه وه، چې له طالبانو سره د روسیې او ایران ډیپلوماتیکې اړیکې پراخې شوې.

دا چې طالبان ولې روسیې او ایران ته نږدې شول، درې عوامل لري:

لومړی؛ د کندز د دوه ځله سقوط پرمهال، طالبانو په خپلو اعلامیو کې د شمال د دغه لوی ښار سقوط د افغانستان د شمالي ګاونډیانو لپاره د ګواښ په توګه معرفي نه کړل. بلکې خپله پخوانی ژمنه او تګلاره یې روښانه کړه، چې د دوی فعالیتونه او اجنډا یوازې د افغانستان تر پولو محدود دي.

دویم؛ د داعش خراسان ډلې پرضد د داعش د عراق ډلې مشر ابوبکر البغدادی ته د طالبانو د پخواني مشر ملا منصور لیک، د داعش او طالبانو اختلافات او بیا له یو بل سره جګړې؛

درېیم؛ په افغانستان کې د داعش ډلې ترشا د افغان حکومت او امریکا د ملاتړۍ توطیه ګرې نظریو پیاوړي کېدل هغه بل لامل و، چې په پای کې یې له طالبانو سره د روسیې او ایران پر اړیکو اغېزه وښندله.

3. د مسکو د سولې پروسه

له سرې جگړې وروسته، په پوست امریکایي نړېوال نظام کې دا لومړنی ځل و، چې د ملي یووالي حکومت پرمهال په افغانستان کې د روسیې او امریکا رقابت او اختلافات د پردې پرمخ راغی. دا رقابت او اختلافات لومړی د روسیې له خوا په افغانستان کې د امریکا پر پوځي حضور او تگلارې نیوکې وې. وروسته د داعش ظهور له کبله اندېښنې څرگندول او په وروستي قدم کې د افغانستان د سولې په تړاو د افغانستان د حضور او مشورې پرته له چین او پاکستان سره یوځای د مسکو پروسه پیلول وو.

په عمومي توګه له ۲۰۰۱ز کال وروسته تر ۲۰۰۴ او ۲۰۰۵ز کال پورې امریکا په دې بریالۍ شوې وه، چې په افغانستان کې د طالبانو پرضد جګړه کې د سیمې هېوادونو اجماع رامنځته کړي. له همدې ځایه وه، چې په نړېواله او سیمه ییزه کچه له امریکا سره مخالفو هېوادونو لکه چین، روسیې او ایران هم په افغانستان کې د امریکا له تگلارې ملاتړ وکړ. خو له ۲۰۰۴ او ۲۰۰۵ز کال وروسته، د سیمې یو شمېر هېوادونو لکه پاکستان د امریکا پرضد له افغان طالبانو ملاتړ پیل کړ.

وروسته له ۲۰۰۹ز کال څخه تر ۲۰۱۶ز کال پورې هم، د سیمې ډېری هېوادونه په دې همغږي شول، چې په افغانستان کې سوله اړینه ده او پر سولې به یې ټینګار کاوه. که څه هم یو شمېر نورو هېوادونو لکه جرمني، ناروې، قطر، سعودي، پاکستان او چین هم د افغانستان د سولې په قضیه کې په مخامخ توګه له افغان حکومت او افغان طالبانو سره ښکېل و؛ خو بیا هم د افغانستان په تړاو د سولې پروسه تر ډېره د امریکا او افغان حکومت پر مشرۍ روانه وه. خو د ۲۰۱۶ز کال په پای کې، په مسکو کې د افغانستان د سولې په تړاو روسیې د روس، چین او پاکستان درې اړخیزه غونډه راوبلله. خو د افغان حکومت او یو شمېر نورو هېوادونو له خوا پرې نیوکې وشوې، همدا لامل و، چې وروسته بیا د افغان حکومت ترڅنګ پنځه نور هېوادونه هم د دغې پروسې دویمې ناستې ته راوبلل شول. په درېیمه ناسته کې د امریکا په شمول ۱۱ هېوادونه راوبلل شول؛ خو امریکا پکې ونډه وانه خيستله.

د افغانستان په تړاو د مسکو د ناستې د پېلیدو تر شا عوامل د امریکا او روسیې ترمنځ دغه اختلافات په سیمه کې د داعش ظهور او پراخېدنې، په نړېوال سیاست کې د روسیې او امریکا ټکر (په تېره بیا په سوریې او اوکراین کې) او د دغه فکر او ویرې شتون چې امریکا په سوله ییزه توګه د افغانستان د جگړې حل نه غواړي وو. د دې ترڅنګ د امریکا او افغان حکومت له خوا د افغانستان د سولې په قضیه کې د روسیې منزوي کول به شاید بل هغه لامل و، چې روسیه یې وهڅوله ترڅو یوه داسې پروسه پیل کړي، چې د افغانستان د سولې په قضیه کې یې ښکېله کړي. ځکه د ملي یووالي حکومت وړاندې د افغانستان د سولې پروسه کې په مخامخ توګه افغان

حکومت، امریکا، پاکستان او په غیر مستقیمه ترکیه، ناروې او جرمني ښکېل وو. خو د ملي یووالي حکومت وروسته، چین، پاکستان دخپل کړای شو. د ارومچي، مري او څلور اړخيزې ناستې يې بېلگې دي. د افغانستان د سولې په قضيه کې د روسانو ډېره لېوالتيا د افغانستان د راتلونکي نظام او په سيمه کې د مسکو د گټو خونديتوب دی.

4. له طالبانو د يو شمېر هېوادونو ملاتړ

د يو لړ جيوپوليتيکي بدلونونو له کبله لکه په نړېواله کچه د امریکا هېجومونیک ځواک کمېدل، په افغانستان کې پوځي اډې ترلاسه کول، د داعش تر شا په ملاتړ تورنېدل، له روسيې سره په اوکراین او سوریه کې اختلافات ژور کېدل او په افغانستان کې يې د نظامي حضور د موخو پټوالی هغه څه وو، چې له امریکا سره يې د سيمه ييزو هېوادونو واټن زيات کړ. همدا لامل دی، چې له طالبانو سره د يو شمېر هېوادونو لکه روسيې او ايران اړیکې هم پراخې شوې او هم له طالبانو سره د دغو هېوادونو له خوا د مرستو خبرونه هم په رسنيو کې خپاره شول. د بېلگې په توگه د ۲۰۱۷ز کال د مارچ په ۳۰مه نېټه امريکايي جنرال جوسيف وټېل د امریکا سنا مجلس ته په خپله وينا کې له طالبانو سره د روسانو نظامي مرستو په تړاو امکان څرگند کړ¹⁸. وروسته د ۲۰۱۷ز کال په اپرېل مياشت کې د امریکا بل جنرال جان نېکولسن هم ورته امکان وښود¹⁹.

5. د غني د ترورېزم پرضد د سيمه ييزې اجماع په لاره کې خنډ

اشرف غني له ولسمشرېدو راهيسې دوه محوره ډيپلوماتيکي ستراتيژي پر لاره اچولې، چې لومړی يې ترې موخه د خپل حکومت بقا ده او په دويم کې بيا د طالبانو ځپل يا د خبرو اترو مېز ته راوستل دي.

لومړی محور؛ له لويديځ سره اړیکې جوړول

د حامد کرزي د دويمې دورې پر خلاف، د اشرف غني بهرنی سياست د لويديځ په تېره بيا د امریکا پر پلويتوب راوڅرخېد. د ملي يووالي حکومت له امریکا او ناټو سره امنيتي تړونونه لاسليک کړل. بهرنيو سرتېرو ته يې بيا د

¹⁸ TOLO News, US General Accuses Russia of Assisting Taliban, 30 March 2017, see it online:<

<http://www.tolonews.com/node/40311>>

¹⁹ ABC News, Russia may be aiding Taliban, US general in Afghanistan says, 24 April 2017, see it online:<

<http://abcnews.go.com/International/russia-aiding-taliban-us-general-afghanistan/story?id=46989830>>

شپنيو عملياتو د ترسراوي اجازه ورکړه ، چې کرزي (په خپله دويمه دوره او اوس هم) ردول او په سختو ټکو کې به يې غندل.

د دې ترڅنگ، د ملي يووالي حکومت د امريکا پر هغو بريدونو، چې ملکيان او افغان امنيتي ځواکونه يې پکې ښکار کړل، چوپ پاتې شو. د بېلگې په توگه افغان حکومت د امريکا پر هغه بريد چې له کبله يې د بې پولو ډاکټرانو روغتون په نښه شو، امريکا باندې نيوکې ونه کړې او بيا يې ورته چلند د کندز د دويم سقوط پرمهال هم غوره کړ.

که څه هم افغان حکومت په دې تړاو اعلاميې خپرې کړې؛ خو دا بيا د امريکا پرضد نه وې او نه هم دوی په نامه ياد شول. که چيرې دا ډول پېښې د حامد کرزي په دويمه دوره کې شوې وای نو هغه به يوه شېبه هم نه وه ضايعه کړې او واشنگټن به يې غندلای وای.

د ملي يووالي حکومت د خپلې همدغه تگلارې له کبله د امريکا د پوځيانو د وتلو پر پروگرام اغېزه وښودله. دغه راز واشنگټن او اروپايي اتحاديې له ملي يووالي حکومت سره په مالي، نظامي او ډيپلوماتيکي برخه کې ملاتړ وکړ. په خپله په امريکا کې امريکايي چارواکو وويل، د ملي يووالي حکومت پرمهال د واشنگټن-کابل اړيکې د حامد کرزي د دورې په پرتله ښې دي²⁰. د سپينې ماڼۍ د مطبوعاتو سکرټري هم د اشرف غني ستاينه وکړه او دی يې له کرزي ډېر غوره وباله²¹.

دويم؛ د ترورېزم پر وړاندې د سيمه ييزې اجماع رامنځته کول

له امريکا او ناټو سره د اړيکو له پياوړي کولو وروسته، اشرف غني وغوښتل، چې د وسله والو ډلو پرضد جگړه کې د سيمه ييزو هېوادونو اجماع رامنځته کړي. په همدې موخه يې لومړی سعودي او بيا چين ته سفر وکړ. وروسته يې پاکستان، ترکمنستان، ايران، روسيې، هند او يو شمېر نورو هېوادونو ته هم سفرونه وکړل.

خو په سيمه کې د داعش ظهور د افغان ولسمشر اشرف غني د سيمه ييزې اجماع پروگرام په لاره کې خنډ واقع کړ. ځکه سيمه ييز هېوادونه د دغې سازشي نظريې له مخې، چې افغان دولت په تېره بيا د ملي امنيت سلاکار

²⁰د افغانستان او پاکستان په اړه د امريکا د ملي امنيت شورا مشر مشاور څرگندونې. د لوستلو لپاره وگورئ:

<http://www.nytimes.com/2015/03/23/world/asia/for-obama-ghani-offers-hope-of-a-less-fractious-relationship.html>

²¹ <http://dir.pajhwok.com/en/2016/06/16/white-house-hails-ghani-much-better-partner-karzai>

وزیر حنیف اتمر او امریکا، په افغانستان کې د داعش پروژې تر شا دي، او عمدۀ موخه یې منځنۍ اسیا او روسیه نامنه کول دي، په خپلو بهرنیو سیاستونو کې بدلونونه راوستل.

6. د سیمې د نامنه کولو د خپز تخته

اوس مهال په عراق او سوریه کې د داعش ټغر په تدریجی توګه ټولېږي. ډېره شونې ده، چې د عراق او سوریې دغه داعشي جهادي ډله د پټنځای په موخه د افغانستان په لور مخه کړي؛ ځکه په مشرقي او اوس د رسنیو د خبرونو له مخې د دغې ډلې خراسان ډلې خپل شتون د افغانستان په شمال کې هم نښودلی. دویم د افغانستان ډېری خاوره د دولت په ولکه کې نه ده او د نورو هېوادونو په پرتله دلته د امنیتي ځواکونو کنټرول کمزوری دی. همدا لامل دی، چې شاید دا ډله د خپلې بقا په موخه دېخوا راشبوه شي.

د دې ترڅنګ د داعش عراق ډلې کې د روسیې، منځنۍ اسیا او چینایي توکمونو شتون د دې شونتیا نوره هم ډېروي، چې په منځني ختیځ کې د کړۍ پر تنګېدو به دوی د افغانستان پر لور مخه کوي او بیا به له دغه ځایه په خپلو سیمو کې فعالیتونه پیلوي.

7. د رقابتونو ډګر او د شیعۀ-سني جګړه

که چیرې د ملي یووالي حکومت د واکمنۍ په درېیم کال کې په افغانستان کې د بېلابېلو سیمه ییزو رقیبو ځواکونو همکارۍ او اړیکو ته نظر وکړو نو په تېرو اوولسو کلونو کې دا لومړی ځل دی، چې د دغو رقیبو هېوادونو ترمنځ ناهمغږي زیاته شوې. د بېلګې په توګه روسیې په افغانستان کې له امریکا سره همکارۍ ته د پای ټکی ایښی او اوس په افغانستان کې د امریکا پوځي حضور یو شمېر اړخونو ته په منفي سترګه ګوري. د سعودي-مصریانو هم له قطر سره یوځای هلې ځلې پېل کړي، چې د خلیج په ډیپلوماتیک کړکېچ کې د افغانستان ملاتړ خپل کړي. د سعودي او ایران ترمنځ اختلافات هم زیات شوي او دواړه هېوادونه په تېره بیا د یمن په قضیه کې د سعودي په ملاتړ د افغانستان له اعلامیې وروسته متحرک شوي دي. دغه راز، د ټرمپ د نوې تګلارې له مخې هم، د امریکا په نزد په افغانستان کې د هندوانو رول ارزښت هم زیات شوی دی، چې دا به په بل اړخ کې پاکستان وپاروي. افغان حکومت هم، له پاکستان څخه د بې زاړه کېدو وروسته له هندوستان سره نظامي او امنیتي اړیکې غځولې دي.

دغه راز په مذهبي اړخ کې هم، په افغانستان کې د اسلامي نړۍ د نورو هېوادونو په پرتله مذهبي شخړې په تېره بیا د شیعۀ-سني ترمنځ جګړې کمې تر سترګو کېږي، بلکې تر ډېره افغانستان د دواړو د همغږۍ د نمونې

په توگه هم کارولی شو. خو له کله نه چې په افغانستان کې داعش ظهور کړی، له هغې ورځې راهیسې په هېواد کې د شیعې پلویانو پرضد بریدونه زیات شوي دي او د داعش تر پاتې کېدو ډېره وېره شتون لري، چې دا ډول بریدونه به دوام وکړي.

پایله

که څه هم روسیې په افغانستان کې د داعش د ظهور په تړاو اندېښنې وښودلې او دا ډول څرگندونې د روسیې د بهرنیو چارو وزیر نیولې تر ولسمشر ولادمیر پوتین پورې وشوې، خو بیا هم د سیمې د ویشل کېدا وزن هغه مهال زیات شو، چې کله روسیې په رسمي توگه په افغانستان کې د امریکا پر تگلارې نیوکې پیل کړې او په پای کې د خپلو همدغو اندېښنو او څرگندولو له کبله یې بیا د ۲۰۱۶ز کال په پای کې یې د افغانستان د مشارکت پرته د افغانستان په تړاو د مسکو کنفرانس راوغوښت، چې پاکستان، روسیې او چین پکې گډونوال وو. د مسکو کنفرانس په لومړۍ غونډه کې درې واړه گډونوال په دې سره سلا شول، چې یو شمېر طالبان د ملگرو ملتونو له تور لیست څخه وباسي.²² دا په داسې حال کې وه، چې له دغې غونډې څو ورځې وړاندې افغان ولسمشر له ملگرو ملتونو څخه وغوښتل د طالبانو مشر ملا هیبته الله په تورلېست کې واچوي.²³

که څه هم وروسته د مسکو دغې ناستې سیمه ییز اړخ خپل کړ او په دویمه ناسته کې د افغانستان او هند په شمول شپږو هېوادونو پکې برخه واخیسته. د دغې پروسې په درېیمه غونډه کې امریکا ته هم بلنه ورکړل شوه؛ خو امریکا بیا دا بلنه رد کړه²⁴ او په مجموع کې د مسکو کنفرانس په درېیمه غونډه کې ۱۱ هېوادونو برخه

²² د مسکو کنفرانس د لومړۍ غونډې په اعلامیه کې راغلل: "Russia and China, as permanent members of the UN Security Council, reaffirmed their readiness for flexible approaches to the prospect of excluding certain individuals from the list of sanctioned persons as part of efforts to promote a peaceful dialogue between Kabul and the Taliban movement."

Tolo News, Russia, China, Pakistan Call For End to Sanctions Against Taliban, 28 Dec 2016, see it online: <
<http://www.tolonews.com/afghanistan/russia-china-pakistan-call-end-sanctions-against-taliban>>

²³ Reuters, Afghan president asks UN to add Taliban leader to sanctions list, 14 Nov 2016, see it online: <
<http://www.reuters.com/article/us-afghanistan-taliban-idUSKBN1391LP>>

²⁴ د امریکا د بهرنیو چارو وزارت ویاند مارک تونر وویل: «دا ډول خبرې اترې زموږ لپاره ناڅرگندې دي، چې د [روسانو] موخه ترې څه ده؟ داسې برېښي، چې دا د روسانو یوه اړخیزه هڅه ده، ترڅو په سیمه کې خپل نفوذ پېچکاري کړي، چې دا بیا زموږ په اند په اوسني وخت کې رغنده کار نه دی»

Russia Today, US snubs 11-state Afghanistan peace conference, says Russia trying to 'assert influence', 14 April 2017, see it online: <
<https://www.rt.com/news/384774-afghanistan-conference-moscow-us>>

واخيسته. د دغې غونډې اصلي موخه يوازې افغانستان وو؛ خو دا تر ډېره د دې معنی نه لري، چې د دغه کنفرانس له کبله نوره سيمه په دوو بلاکونو کې وویشل شوه. زموږ سيمه، چې چين، منځنۍ اسيا او روسيه، ايران او سويلي اسيا پکې راځي، د دوو بلاکونو پر لور روانه نه ده؛ ځکه د هېوادونو ترمنځ رقابتونه او اېتلافونه په ټوله کې يو رنگ نه وي. ځکه سيمه ييزې گټې ډېرې سره پېچلې وي. په يوه سيمه کې د دوو هېوادونو گټې سره همغږې وي؛ خو په بله سيمه کې بيا په ټکر کې وي.

له همدې ځايه ده، چې وايو سيمه په تدريجي توگه د امريکا د حضور پرضد راپارېږي او له همدې ځايه ده، چې د همدغه موخې تر چتر لاندې سره راټولېږي. په بل اړخ کې هند، د خپلو گټو له امله د امريکا په محور کې راڅرخي؛ که څه هم افغانستان د امريکا پر مرستو ډېر متکي دی او له امريکا سره ستراتيژيکې اړيکې لري؛ خو بيا به هم ونه غواړي، چې يو ځل بيا د سيمه ييزو رقابتونو قرباني شي. دغه راز په سيمه کې د امريکا ضد روان اېتلاف دا هم نښي، چې زموږ په سيمه کې د امريکا هېجومنيک ځواک تر ډېره خدشه دار شوی دی.

پای